

निर्दिष्टां कुलपतिना स पर्णशाला—
मध्यास्य प्रयतपरिग्रहद्वितीयः ।

तच्छिष्याध्ययननिवेदितावसानां

संविष्टः कुशशयने निशां निनाय ॥ १५ ॥

स राजा कुलपतिना मुनिकुलेश्वरेण वसिष्ठेन निर्दिष्टां पर्णशालामध्यास्य अधिष्ठाय । तस्यामधिष्ठानं कृत्वेत्यर्थः । ' अधिशीङ्-' इत्यादिनाधारस्य कर्मत्वम् । कर्मणि द्वितीया । प्रयतो नियतः परिग्रहः पत्नी द्वितीयो यस्येति [प्रयतपरिग्रहद्वितीयः] स तथोक्तः । कुशानां शयने कुशशयने संविष्टः सुप्तः सन् । तस्य वसिष्ठस्य शिष्याणामध्ययनेनापररात्रे वेदपाठेन निवेदितमवसानं यस्यास्तां [तच्छिष्याध्ययननिवेदितावसानां] निशां निनाय गमयामास । अपररात्रेऽध्ययने मनुः—' निशान्ते न परिश्रान्तेः ब्रह्माधीत्य पुनः स्वपेत् ।' इति । ' न चापररात्रमधीत्य पुनः स्वपेत् ' इति गौतमश्च । प्रहर्षणीवृत्तमेतत् । तदुक्तम्—' प्रौ औ गच्छिदशयतिः प्रहर्षणीयम् ' ॥

इति महामहोपाध्यायक्रीलाचलमल्लिनाथसूरिविरचितया संजीवनीसमाख्यया व्याख्यया समेतो महाकविश्रीकालिदासकृतौ रघुवंशे महाकाव्ये वसिष्ठाश्रमाभिगमनो नाम प्रथमः सर्गः ।

द्वितीयः सर्गः ।



आशासु राशीभवदङ्गवल्लीभासैव दासीकृतदुग्धसिन्धुम् ।

मन्दस्मितैर्निन्दितशारदेन्दुं वन्देऽरविन्दासनसुन्दरि त्वाम् ॥

अथ प्रजानामधिपः प्रभाते जायाप्रतिग्राहितगन्धमाल्याम् ।

वनाय पीतप्रतिबद्धवत्सां यशोधनो धेनुमृषेर्मुमोच ॥ १ ॥

अथ निशानयनानन्तरं यशोधनः प्रजानामधिपः प्रजेश्वरः प्रभाते प्रातःकाले जायया सुदक्षिणया । प्रतिग्राहयित्वा । प्रतिग्राहिते स्वीकारिते गन्धमाल्ये यया सा जायाप्रतिग्राहितगन्धमाल्या तां तथोक्ताम् [जायाप्रतिग्राहितगन्धमाल्याम्] । पीतं पानमस्यास्तीति पीतः । पीतवानित्यर्थः । ' अर्शआदिभ्योऽच् ' इत्यच्प्रत्ययः । ' पीता गावो भुक्ता ब्राह्मणाः ' इति महाभाष्ये दर्शनात् । पीतः प्रतिबद्धो वत्सो यस्यास्तां [पीतप्रतिबद्धवत्सां] ऋषेर्धेनुं वनाय वनं गन्तुम् । ' क्रियार्थोपपद-' इत्यादिना चतुर्थी । मुमोच मुक्तवान् । जायापदसामर्थ्यात्सुदक्षिणायाः पुत्रजननयोग्यत्वमनुसंधेयम् । तथा हि ध्रुतिः—' पतिर्जायां प्रविशति गर्भो भूत्वेह मातरम् । तस्यां पुनर्नवो

१ अनैषीत् इ. पा. २ कुलस्य मुनिसमूहस्य पतिः । कुलपतिलक्षणं यथा—मुनीनां दशसाहस्रं योऽन्नदानादिपोषणात् । अध्यापयति विप्रधिरसौ कुलपतिः स्मृतः ॥ इति २ हे अरविन्दासनसुन्दरि लक्ष्मि दिक्षु राशीभवन्ती अनवरतं समन्ततः प्रसरणात् संधीभवन्ती या अङ्गवल्या भाः कान्तिः तथा एव धावल्यातिशयात् निर्जितः दुग्धसिन्धुः यया ताम् मन्दस्मितैः ईषन्दासैः निन्दितः तिरस्कृतः शारदेन्दुः यया एतादृशीं त्वां वन्दे ।

भूत्वा दशमे मासि जायते । तज्जाया जाया भवति यदस्यां जायते पुनः । ' इति । यशो-
धन इत्यनेन पुत्रवत्ताकीर्तिलोभाद्राजानर्हं गोरक्षणे प्रवृत्त इति गम्यते । अस्मिन्सर्गे वृत्त-
मुपजातिः—' अनन्तरोदीरितलक्ष्मभाजौ पादौ यदीयावुपजातयस्ताः । ' इति ॥

तस्याः खुरन्यासपवित्रपांसुमपांसुलानां धुरि कीर्तनीया ।

मार्गं मनुष्येश्वरधर्मपत्नी श्रुतेरिवार्थं स्मृतिरन्वगच्छत् ॥ २ ॥

पांसवो दोषा आसां सन्तीति पांसुलाः स्वैरिण्यः । ' स्वैरिणी पांसुला ' इत्यमरः ।
' सिन्ध्यादिभ्यश्च ' इति लच्प्रत्ययः । अपांसुलानां पतिव्रतानां धुरि अग्रे कीर्तनीया
परिगणनीया मनुष्येश्वरधर्मपत्नी । खुरन्यासैः पवित्राः पांसवो यस्य तं [खुरन्या-
सपवित्रपांसुं] । ' रेणुर्द्रयोः स्त्रियां श्रूलिः पांसुर्ना न द्वयो रजः । ' इत्यमरः । तस्याः धेनोः
मार्गम् । स्मृतिः मन्वादिवाक्यं श्रुतैः वेदवाक्यस्य अर्थं अभिधेयं इव । अन्वग-
च्छत् अनुगृतवती च । यथा स्मृतिः श्रुतिश्रुण्णमेवार्थमनुसरति तथा सापि गोखुरश्रुण्णमेव
मार्गमनुसमारेत्यर्थः । धर्मपत्नीत्यत्राश्रघ्नासादिवत्तादर्थ्यं पट्टीसमासः प्रकृतिविकाराभावात् ।
पांसुलपथप्रवृत्तावप्यपांसुलानामिति विरोधालंकारो ध्वन्यते ॥

निवर्त्य राजा दयितां दयालुस्तां सौरभेयीं सुरभिर्यशोभिः ।

पयोधरीभूतचतुःसमुद्रां जुगोप गोरूपधरामिवोर्वीम् ॥ ३ ॥

दयालुः कारुणिकः । ' स्याद्दयालुः कारुणिकः ' इत्यमरः । ' स्पृहियहि—' इत्यादि-
नालुच्प्रत्ययः । यशोभिः सुरभिः मनोज्ञः । ' सुरभिः स्यान्मनोज्ञेऽपि ' इति विश्वः ।
राजा तां दयितां निवर्त्य सौरभेयीं कामधेनुसुतां नन्दिनीम् । धरन्तीति धराः ।
पचाद्यच् । पयसां धराः पयोधराः स्तनाः । ' स्त्रीस्तनाद्दौ पयोधरौ ' इत्यमरः । अप-
योधराः पयोधराः संपद्यमानाः पयोधरीभूताः । अभूततद्भावे च्विः । ' कुगतिप्रादयः '
इति समासः । पयोधरीभूताश्चत्वारः समुद्रा यस्यास्तां [पयोधरीभूतचतुःसमुद्रां] ।
' अनेकमन्यपदार्ये ' इत्यनेकपदार्थग्रहणसामर्थ्याच्चिपदो बहुव्रीहिः । गोरूपधरामुर्वीमिव
जुगोप ररक्ष । भूरक्षणप्रयत्नेनेव ररक्षेति भावः । धेनुपक्षे पयसा दुग्धेनाधरीभूताश्चत्वारः
समुद्रा यस्याः सा तथोक्ताम् । दुग्धतिरस्कृतसागरामित्यर्थः ॥

व्रताय तेनानुचरेण धेनोर्न्यपेधि शेषोऽप्यनुयायिवर्गः ।

न चान्यतस्तस्य शरीररक्षा स्ववीर्यगुप्ता हि मनोः प्रसूतिः ॥ ४ ॥

व्रताय धेनोरनुचरेण । न तु जीवनायेति भावः । तेन दिलीपेन शेषः अवशिष्टः
अप्यनुयायिवर्गः अनुचरवर्गो न्यपेधि निवर्तितः । शेषत्वं सुदक्षिणापेक्षया । कथं
तर्हात्सरक्षणमत आह—न चेति । तस्य दिलीपस्य शरीररक्षा चान्यतः पुष्यान्तरात्
न । कुतः । हि यस्मात्कारणात् मनोः । प्रसूयत इति प्रसूतिः संततिः स्ववीर्यगुप्ता
स्ववीर्येणैव रक्षिता । न हि स्वनिर्वाहकस्य परापेक्षेति भावः ॥

१ पतिं धर्मेरतं पत्नीं साध्वीं सुश्रूषते तु या । निन्यं त्वनन्यहृदया धर्मेपत्नीं तु तां विदुः ॥

२ धर्माय पत्नी इति वक्तव्येऽपि धर्मस्य पत्नी इति तादर्थ्यं षष्ठीसमासः अभ्यस्य घास
इतिवत् । ३ पांसुलमार्गमनुसरन्ती अपि कथं पांसुस्पर्शरहितानां धुरि कीर्तनीया इति आपानतः
(न तु अर्थावबोधानन्तरं) विरोधः । तेनात्र विरोधाभासः अलंकारः ।

आस्वादवद्भिः कवलैस्तृणानां कण्डूयनैर्दंशनिवारणैश्च ।

अव्याहृतैः स्वैरगतैः स तस्याः सम्राट् समाराधनतत्परोऽभूत् ॥ ५ ॥

सम्राट् मण्डलेश्वरः । 'येनेष्टं राजसूयेन मण्डलस्येश्वरश्च यः । शास्ति यश्चाज्ञयाः राज्ञः स सम्राट्' इत्यमरः । स राजा । आस्वादवद्भिः रसवादभिः । स्वाद्युक्तैरित्यर्थः । तृणानां कवलैः प्रासैः । 'प्रासस्तु कवलार्थकः' इत्यमरः । कण्डूयनैः खर्जनैः । दंशानां वनमक्षिकाणां निवारणैः [दंशनिवारणैः] । 'दंशस्तु वनमक्षिका' इत्यमरः । अव्याहृतैः अप्रतिहतैः स्वैरगतैः स्वच्छन्दगमनैश्च । तस्याः धेन्वाः समाराधनतत्परः शुश्रूषासक्तः अभूत् । तदेव परं प्रधानं यस्येति तत्परः । 'तत्परौ प्रसितासक्तौ' इत्यमरः ॥ स्थितः स्थितामुच्चलितः प्रयातां निषेदुषीमासनबन्धधीरः ।

जलाभिलाषी जलमाददानां छायेव तां भूपतिरन्वगच्छत् ॥ ६ ॥

भूपतिस्तां गां स्थितां सर्तां स्थितः सन् । स्थितिरूर्ध्वावस्थानम् । प्रयातां प्रस्थितां उच्चलितः प्रस्थितः । निषेदुषीं निषण्णाम् । उपविष्टामित्यर्थः । 'भाषायां सदवसश्रुवः' इति कसुप्रत्ययः । 'उगितश्च' इति ङीष् । आसनबन्ध उपवेशने धीरः स्थितः [आसनबन्धधीरः] । उपविष्टः सन्नित्यर्थः । जलमाददानां पिबन्तीं जलाभिलाषी । पिबन्नित्यर्थः । इत्थं छायेवांन्वगच्छत् अनुसृतवान् ॥ स न्यस्तचिह्नमपि राजलक्ष्मीं तेजोविशेषानुमितां दधानः ।

आसीदनाविष्कृतदानराजिरन्तर्मदावस्थ इव द्विपेन्द्रः ॥ ७ ॥

न्यस्तानि परिहतानि चिह्नानि छत्रचामरादीनि यस्यास्तां तथाभूतां [न्यस्तचिह्नमपि] तेजोविशेषेण प्रभावातिशयेनानुमितां [तेजोविशेषानुमितां] सर्वथा राजैवायं भवेदित्यूहितां राजलक्ष्मीं दधानः स राजा । अनाविष्कृतदानराजिः । बहिरप्रकटितमदरेखः । अन्तर्गता मदावस्था यस्य सः अन्तर्मदावस्थः । तथाभूतो द्विपेन्द्र इव आसीत् ॥

लताप्रतानोद्ग्रथितैः स केशैरधिज्यधन्वा विचचार दावम् ।

रक्षापदेशान्मुनिहोमधेनोर्वन्यान्विनेष्यन्निव दुष्टसत्त्वान् ॥ ८ ॥

लतानां वल्लीनां प्रतानैः कुटिलतन्तुभिर्द्विग्रथिता उन्नमय्य ग्रथिता ये केशास्तैः [लताप्रतानोद्ग्रथितैः केशैः] उपलक्षितः । 'इत्थंभूतलक्षणे' इति तृतीया । स राजा । अधिज्यमारोपितमौर्वीकं धनुर्यस्य सः अधिज्यधन्वा सन् । 'धनुषश्च' इत्यनङ्देशः । मुनिहोमधेनोः रक्षापदेशात् रक्षणव्याजात् । वन्यान् वने भवान् दुष्टसत्त्वान् दुष्टजन्तून् । 'द्रव्यासुव्यवसायेषु सत्त्वमस्त्री तु जन्तुषु ।' इत्यमरः । विनेष्यन् शिक्षयिष्यन् इव । दावं वनम् । 'वने च वनवह्नी च दवो दाव इहेष्यते ।' इति यादवः । विचचार वने चचारित्यर्थः । 'देशकालाध्वगन्तव्याः कर्मसंज्ञा ह्यकर्मणाम् ।' इति दावस्य कर्मत्वम् ॥

१ अव्याहृतस्वरगतैः इति वल्लभचारित्रवर्धनौ पठतः । २ 'छाया इति भूपतेरुपमानं न भिन्नलिङ्गत्वदोषदष्टम् । 'न लिङ्गवचने भिन्ने न हीनाधिकतापि वा ।' इति दण्डिवचनात् । ३ अत्रान्तर्मदत्वाद्भद्रजातीयो गज इष्टः । तदाह वल्लभः—'भद्रो मन्दो मृगश्चेति सङ्कीर्णश्चेति जातयः । चतस्रः करिणां तासां भद्रोन्तर्मद एव यः ॥' इति । ४ अत्र क्रियोन्प्रेक्षा ।

‘ विसृष्ट-’ इत्यादिभिः पङ्क्तिः श्लोकैस्तस्य महामहिमतया द्रुमादयोऽपि राजोपचारं चकुरित्याह—

विसृष्टपार्श्वानुचरस्य तस्य पार्श्वद्रुमाः पाशभृता समस्य ।

उदीरयामासुरिवोन्मदानामालोकशब्दं वयसां विरावैः ॥ ९ ॥

विसृष्टः पार्श्वानुचराः पार्श्ववर्तिनो जना येन तस्य [विसृष्टपार्श्वानुचरस्य] । पाशभृता वरुणेन समस्य तुल्यस्य । ‘ प्रचेता वरुणः पाशी ’ इत्यमरः । अनुभावोऽनेन सूचितः । तस्य राज्ञः पार्श्वयोर्द्रुमाः [पार्श्वद्रुमाः] । उन्मदानां उत्कटमदानां वयसां खगानाम् । ‘ खगवात्यादिनोर्वयः ’ इत्यमरः । विरावैः शब्दैः । आलोकस्य शब्दं वाचकमालोकयेति शब्दम् [आलोकशब्दम्] । जयशब्दमित्यर्थः । ‘ आलोको जयशब्दः स्यात् ’ इति विश्वः । उदीरयामासुरिव अवदन्निव । इत्युत्प्रेक्षा ॥

मरुत्प्रयुक्ताश्च मरुत्सखाभं तमर्च्यमारादभिवर्तमानम् ।

अवाकिरन्बाललताः प्रसूनैराचारलाजैरिव पौरकन्याः ॥ १० ॥

मरुत्प्रयुक्ताः वायुना प्रेरिता बाललताः आरात् समीपे अभिवर्तमानम् । ‘ आराहरसमीपयोः ’ इत्यमरः । मरुतो वायोः सखा मरुत्सखोऽग्निः । स इवाभार्ताति तं मरुत्सखाभम् । ‘ आतश्चोपसर्गं ’ इति कप्रत्ययः । अर्च्यं पूज्यं तं दिलीपं प्रसूनैः पुष्पैः । पौरकन्याः पौराश्च ताः कन्या आचारार्थैर्लाजैः आचारलाजैरिव । अवाकिरन् । तस्योपरि निक्षिप्तवत्य इत्यर्थः । सखा हि सखायमागतमुपचरतीति भावः ॥

धनुर्भृतोऽप्यस्य दयार्द्रभावमाख्यातमन्तःकरणैर्विशङ्कैः ।

विलोकयन्त्यो वपुरापुर्क्षणां प्रकामविस्तारफलं हरिण्यः ॥ ११ ॥

धनुर्भृतोऽप्यस्य राज्ञः । एतेन भयसंभावना दर्शिता । तथापि विशङ्कैः निर्भीकैः अन्तःकरणैः । कर्तृभिः । दयया कृपारसेनाद्रौ भावोऽभिप्रायो यस्य तत् दयार्द्रभावं तत् आख्यातम् । दयार्द्रभावमेतदित्याख्यातमित्यर्थः । ‘ भावः सत्त्व-स्वभावाभिप्रायचेष्टामजन्मसु । ’ इत्यमरः । तथाविधं वपुर्विलोकयन्त्यः हरिण्यः अक्षणां प्रकामविस्तारस्य अत्यन्तविशालतायाः फलं [प्रकामविस्तारफलम्] आपुः । ‘ विमलं कल्पी भवच्च चेतः कथयत्येव हितैपिणं रिपुं च । ’ इति न्यायेन स्वान्तःकरणश्रुतिमाष्यादेव विश्रुत्वं ददृशुरित्यर्थः ॥

स कीचकैर्मारुतपूर्णरन्ध्रैः कूजद्भिरापादितवंशकृत्यम् ।

शुश्राव कुञ्जेषु यशः स्वमुच्चैरुद्गीयमानं वनदेवताभिः ॥ १२ ॥

स दिलीपो मारुतपूर्णरन्ध्रैः । अत एव कूजद्भिः स्वनद्भिः । कीचकैः वेणु-विशेषैः । ‘ वेणवः कीचकास्ते स्युर्ये स्वनन्त्यनिलोद्धताः । ’ इत्यमरः । वंशः सुपिरवाद्य-विशेषः । ‘ वंशादिकं तु सुपिरम् ’ इत्यमरः । आपादितं संपादितं वंशस्य कृत्यं कार्यं

१. ‘ आलोकस्य दर्शनस्य शब्दः आलोकशब्दस्तम् । जय जयित्यायालोकशब्दः । जय जय महाराज प्रभो स्वामिन् पादमवधारयतामित्यालोकशब्दः । ’ इति बल्लभः । २. बाललतानां प्रफुल्ल-न्वादल्पावयवत्वाच्च प्रफुल्लवदनधीभिः स्वल्पवयस्कृभिः पौरकन्याभिः साम्यम् । पुष्पाणां लाजानां च शुश्र्वान्माङ्गलिकत्वाच्चान्योन्यसादृश्यम् । लाजवर्षां वयोवृद्धाभिरपि क्रियन्ते । च. म. श्लो. २७ द्रष्टव्यः ।

यस्मिन्कर्माणि तत्तथा [आपादितवंशकृत्यम्] । कुञ्जेषु लतागृहेषु । ' निकुञ्जकुञ्जौ
वा क्लीबे लतादिपिहितोदरे । ' इत्यमरः । वनदेवताभिः उद्गीयमानं उच्चैर्गायमानं स्वं
यशः शुश्राव श्रुतवान् ॥

पृक्तस्तुषारैर्गिरिनिर्झराणामनोकहाकम्पितपुष्पगन्धी ।

तमातपक्लान्तमनातपत्रमाचारपूतं पवनः सिषेवे ॥ १३ ॥

गिरिषु निर्झराणां [गिरिनिर्झराणां] वारिप्रवाहाणाम् । ' वारिप्रवाहो निर्झरो
झरः ' इत्यमरः । तुषारैः सीकरैः । ' तुषारौ हिमसीकरौ ' इति शाश्वतः । पृक्तः संपृक्तः ।
[अनोकहाकम्पितपुष्पगन्धी] अनोकहाँनां वृक्षाणामाकम्पितानीषत्कम्पितानि
पुष्पाणि तेषां यो गन्धः सोऽस्यास्तीत्याकम्पितपुष्पगन्धी । ईषत्कम्पितपुष्पगन्धवान् ।
एवं शीतो मन्दः सुरभिः पवनः वायुः अनातपत्रं त्रतार्थं परिहृतच्छत्रम् । अत एव
आतपक्लान्तं आचारेण पूतं आचारपूतं शुद्धं तं त्रुपं सिषेवे । आचारपूतत्वात्स
राजा जगत्पावनस्यापि सेव्य आसीदिति भावः ॥

शशाम वृष्ट्यापि विना दवाग्निरासीद्विशेषा फलपुष्पवृद्धिः ।

ऊनं न सत्त्वेष्वधिको ववाधे तस्मिन्वनं गोप्तरि गाहमाने ॥ १४ ॥

गोप्तरि तस्मिन् राज्ञि वनं गाहमाने प्रविशति सति वृष्ट्या विनापि ।
दवाग्निः वनाग्निः । ' दवदावौ वनानले ' इति हैमः । शशाम । फलानां पुष्पाणां
च वृद्धिः [फलपुष्पवृद्धिः] विशेष्यत इति विशेषा अतिशयिता आसीत् ।
कर्मार्ये घञ्प्रत्ययः । सत्त्वेषु जन्तुषु मध्ये । ' यतश्च निर्धारणम् ' इति सप्तमी । अधिकः
प्रबलो व्याघ्रादिः ऊनं दुर्बलं हरिणादिकं न ववाधे ॥

संचारपूतानि दिगन्तराणि कृत्वा दिनान्ते निलयाय गन्तुम् ।

प्रचक्रमे पल्लवरागताम्रा प्रभा पतङ्गस्य मुनेश्च धेनुः ॥ १५ ॥

पल्लवस्य रागो वर्णः पल्लवरागः । ' रागोऽनुरक्तौ मात्सर्ये क्लेशदौ लोहितादिषु । ' इति
शाश्वतः । स इव ताम्रा पल्लवरागताम्रा पतङ्गस्य सूर्यस्य प्रभा कान्तिः । ' पतङ्गः
पक्षिसूर्ययोः ' इति शाश्वतः । मुनेर्धेनुश्च । दिगन्तराणि दिशामवकाशान् । ' अन्तरमव-
काशावधिपरिधानान्तर्धिभेदादर्थ्ये । ' इत्यमरः । संचारेण पूतानि शुद्धानि [संचारपू-
तानि] कृत्वा दिनान्ते सार्यकाले निलयाय अस्तमयाय । धेनुपक्ष आलयाय च
गन्तुं प्रचक्रमे ॥

१ गान्धारग्रामेण गीयमानमित्यर्थः । तदुक्तं नारदेन-षड्जमध्यमनामानौ ग्रामौ गायन्ति
मानवाः । न तु गान्धारनामानं स लभ्यो देवयोनिभिः ॥ इति । अनुरञ्जकवायं विना गीतं न
मनोरममित्युक्तमापादितवंशकृत्यमिति । अत्र भरतः-गाता यं यं स्वरं गच्छेत्तं तं वंशेन तानयेत्
इति । अनुरूपश्लोकः कुमारसंभवे-यः पूरयन्कीचकरन्ध्रभागान्दरीमुखोऽथेन समीरणेन । उद्गा-
स्यतामिच्छति किन्नराणां तानप्रदायित्वमिवोपगन्तुम् ॥ इति । २ अनसः शकटस्य गति
हन्ति इति अनोकहः । ' वृक्षादयोपि राजोपचारं चक्रुः ' इति चारित्रवर्धनः । वायोरनुरूपं
वर्णनं कुमारसंभवे-भागीरथीनिर्झरशीकराणां वोढा मुहुः कम्पितदेवदारुः । यद्वायुरान्विष्टमृगैः
किरातैरासेव्यते भिन्नशिखण्डिबर्हः ॥ इति । ३ ' गत्यर्थकर्माणि द्वितीयाचतुर्थ्यौ चेष्टायामन-
ध्वनि ' इति चतुर्थी ।

तां देवतापित्रतिथिक्रियार्थामन्वग्ययौ मध्यमलोकपालः ।

वभौ च सा तेन सतां मतेन श्रद्धेव साक्षाद्विधिनापपन्ना ॥ १६ ॥

मध्यमलोकपालः भूपालः । देवतापित्रतिथीनां क्रिया यागश्राद्धदानानि ता ए-
वार्थः प्रयोजनं यस्याः तां [देवतापित्रतिथिक्रियार्थम्] धेनुं अन्वग-
अनुपदं ययौ । 'अन्वगन्वक्षमनुगोऽनुपदं क्लीबमव्ययम् ।' इत्यमरः । सतां मतेन
सद्भिर्मान्येन । 'गतिबुद्धि-' इत्यादिना वर्तमाने क्तः । 'क्तस्य च वर्तमाने' इति षष्ठी ।
तेन राज्ञा उपपन्ना युक्ता सा धेनुः । सतां मतेन विधिना अनुग्रहानेनापपन्ना साक्षात्
प्रत्यक्षा श्रद्धा आस्तिक्यबुद्धिः इव वभौ च ॥

स पल्वलोत्तीर्णवराहयूथान्यावासवृक्षोन्मुखवर्हिणानि ।

ययौ मृगाध्यासितशाद्वलानि श्यामायमानानि वनानि पश्यन् ॥ १७ ॥

स राजा । पल्वलेभ्योऽल्पजलाशयेभ्य उत्तीर्णानि निर्गतानि वराहाणां यूथानि
कुलानि येषु तानि [पल्वलोत्तीर्णवराहयूथानि] । वर्हाण्येषां सन्तीति वर्हिणा
मयूराः । 'मयूरो वर्हिणो वर्ही' इत्यमरः । फलवर्हाभ्यामिनचप्रत्ययो वक्तव्यः । आवास-
वृक्षाणामुन्मुखा वर्हिणा येषु तानि [आवासवृक्षोन्मुखवर्हिणानि] । श्यामायमा-
नानि वराहवर्हिणादिमलिनिस्रां अश्यामानि श्यामानि भवन्तीति श्यामायमानानि ।
'लोहितादिडाज्भ्यः क्यप्' इति क्यप्प्रत्ययः । 'वा क्यपः' इत्यात्मनेपदे शानच् । मृ-
गैरध्यासिता अधिष्ठिताः शाद्वला येषु तानि मृगाध्यासितशाद्वलानि । शादाः शष्पा-
ण्येषु देशेषु सन्तीति शाद्वलाः शष्पस्यामदेशाः । 'शाद्वलः शादहरिते' इत्यमरः । 'शादः
कदमशष्पयोः' इति विश्वः । 'नडशादाड्डुलच्' इति डलचप्रत्ययः । वनानि पश्यन्त्ययौ ॥

आपीनभारोद्वहनप्रयत्नाद्गृष्टिगुरुत्वाद्गुणो नरेन्द्रः ।

उभावलंचक्रतुरञ्चिताभ्यां तपोवनावृत्तिपथंगताभ्याम् ॥ १८ ॥

गृष्टिः सकृत्प्रसूता गौः । 'गृष्टिः सकृत्प्रसूता गौः' इति हल्युधः । नरेन्द्रः च
उभौ यथाक्रमम् । आपीनमूधः । 'ऊधस्तु क्लीबमापीनम्' इत्यमरः । आपीनस्य भारोद्वहने
प्रयत्नात्प्रयासात् [आपीनभारोद्वहनप्रयत्नात्] । वपुषो गुरुत्वाद् आधिक्याच्च ।
अञ्चिताभ्यां चारुभ्यां गताभ्यां गमनाभ्यां तपोवनादावृत्तेः पन्थास्तं तपोवनावृ-
त्तिपथम् । 'क्कप्' इत्यादिना समासान्तोऽप्रत्ययः । अलंचक्रतुः भूषितवन्तौ ॥

वसिष्ठेनोरनुयायिनं तमावर्तमानं वनिता वनान्तात् ।

पपौ निमेषालसपक्ष्मपङ्क्तिरूपोषिताभ्यामिव लोचनाभ्याम् ॥ १९ ॥

१ तदुक्तं याज्ञवल्क्येन-श्रद्धाविधिसमायुक्तं कर्म यत्क्रियते नृभिः । सुविशुद्धेन भावेन तदा-
नन्याय कल्पते । विधिहीनं भवेद्दुष्टं कृतमथद्दया च यत् । तद्वरन्त्यसुरास्तस्य मूढस्य दुष्क्रि-
यात्मनः ॥ इति । २ सन्ध्यारागस्य पाटलिना किञ्चिद्भूसरालोकानि वनानि वराहादीनां
नालिम्ना श्यामाभूतानीति सुष्ठुक्तमेव टाकाकृता । अत्र नैशतमसावृत्तत्वाद्दानानां श्यामस्वमिति
काञ्चिन्मन्यन्ते तत्र साधु । धेनोः सन्ध्यावसानार्त्नाग्नेवारण्याञ्जितेः । कविवर्णनात्तथा चमस्कृ-
तेरभावाच्च । ३ आपीनस्य विशालत्वमुक्तमेव प्राक् 'पयोधरीभूतचतुःसमुद्राम्' 'भुवं कोष्णेन
कुण्डाः' इत्यादिना । राज्ञो वपुषो गुरुत्वं चांक्तं 'व्यूहोरस्को वृषस्कन्धः' इत्यत्र ।

वसिष्ठधेनोरनुयायिनं अनुचरं वनान्तादावर्तमानं प्रत्यागतं तं दिलीपं वनिता
सुदक्षिणा निमेषेष्वलसा मन्दा पक्ष्मणां पङ्क्तिर्यस्याः सा [निमेषालसपक्ष्मपङ्क्तिः]
निर्निमेषा सतीत्यर्थः । लोचनाभ्याम् । करणाभ्याम् । उपोषिताभ्यामिव । उप-
वासो भोजननिवृत्तिः । तद्वद्भ्रूयामिव । वसतेः कर्तरि क्तः । पशौ । यथोपोषितोऽति-
तृष्णया जलमधिकं पिबति तद्वदतितृष्णयाधिकं व्यलोकयदित्यर्थः ॥

पुरस्कृता वर्त्मनि पार्थिवेन प्रत्युद्रता पार्थिवधर्मपत्न्या ।

तदन्तरे सा विरराज धेनुर्दिनक्षपामध्यगतेव संध्या ॥ २० ॥

वर्त्मनि पार्थिवेन पृथिव्या ईश्वरेण । 'तस्येश्वरः' इत्यञ्प्रत्ययः । पुरस्कृता अग्रतः
कृता । धर्मस्य पत्नी । धर्मार्थपत्नीत्यर्थः । अश्वघासादिवत्तादर्थ्यं षष्ठीसमासः । पार्थिवस्य
धर्मपत्न्या [पार्थिवधर्मपत्न्या] प्रत्युद्रता सा धेनुस्तदन्तरे तयोर्द्वयोर्मध्ये ।
दिनक्षपयोर्दिनरात्र्योर्मध्यगता [दिनक्षपामध्यगता] संध्या इव विरराज ॥

प्रदक्षिणीकृत्य पयस्विनीं तां सुदक्षिणा साक्षतपात्रहस्ता ।

प्रणम्य चानर्च विशालमस्याः शृङ्गान्तरं द्वारमिवार्थसिद्धेः ॥ २१ ॥

अक्षतानां पात्रेण सह वर्तेते इति साक्षतपात्रौ हस्तौ यस्याः सा [साक्षतपात्रहस्ता]
सुदक्षिणा पयस्विनीं प्रशस्तक्षीरां तां धेनुं प्रदक्षिणीकृत्य प्रणम्य च अस्या
धेन्वाः विशालं शृङ्गान्तरं शृङ्गमध्यम् । अर्थसिद्धेः कार्यसिद्धेः द्वारं प्रवेशमार्गम्
इव । आनर्च अर्चयामास । अर्चतेभौवादिकाद्धिद् ॥

वत्सोत्सुकापि स्तिमिना सपर्यां प्रत्यग्रहीत्सेति ननन्दतुस्तौ ।

भक्त्योपपन्नेषु हि तद्विधानां प्रसादचिह्नानि पुरःफलानि ॥ २२ ॥

सा धेनुः वत्सोत्सुकापि वर्त्से उत्कंठितापि स्तिमिता निश्चला सती सपर्यां
पूजां प्रत्यग्रहीदिति हेतोः तौ दंपती ननन्दतुः । पूजास्वीकारस्यानन्दहेतुत्वमाह-भ-
क्त्येति । पूज्येष्वनुरागो भक्तिः । तयोपपन्नेषु युक्तेषु [भक्त्योपपन्नेषु] विषये
तद्विधानाम् । तस्या धेन्वा विधेव विधा प्रकारो येषां तेषाम् । महतामित्यर्थः । प्रसा-
दस्य चिह्नानि लिङ्गानि [प्रसादचिह्नानि] पूजास्वीकारादीनि पुरःफलानि ।
पुरोगतानि प्रत्यासन्नानि फलानि येषां तानि हि । अविलम्बितफलसूचकलिङ्गदर्शनादानन्दो
युज्यत इत्यर्थः ।

गुरोः सदारस्य निपीड्य पादौ समाप्य सान्ध्यं च विधिं दिलीपः ।

दोहावसाने पुनरेव देग्धीं भेजे भुजोच्छिन्नरिपुर्निपण्णाम् ॥ २३ ॥

भुजोच्छिन्नरिपुर्दिलीपः सदारस्य दारैरुन्धत्या सह वर्तमानस्य गुरोः उभ-
योरपीत्यर्थः । 'भार्या जायाथ पुंभूमि दाराः' इत्यमरः । पादौ निपीड्य अभिवन्द्य

१ अतितृष्णया सादरं ददशं । सतृष्णमालोकनं पानमुच्यते । उत्प्रेक्षाऽकारः । २ लोहित-
त्वाद्धेतोः सन्ध्यासाम्यम् । क्षपात्र चन्द्रालोकमणीया ग्राह्या । दिनक्षपासाम्याज्ञातः प्रभावजते-
जसोऽञ्ज्वलत्वं रात्र्या अतिस्निग्धमधुरत्वं ध्वनितम् । 'समासे लिङ्गभेदाप्रतानेर्दिनशब्दस्य
नोपमादोषः । यद्वाह-इष्टः पुत्रपुतकयाः प्रायेण' इति चा० । ३ आग्मासिद्धेः इ. दिनकरः
पठति । ४ 'प्रसितोत्सुकाभ्यां वृताया च' इति सप्तमी वृताया च स्यात् ।

सान्ध्यं संध्यायां विहितं विधिं अनुष्ठानं च समाप्य । दोहावसाने निषण्णां
आसीनां दोग्ध्रीं दोहनशीलाम् । 'तृन्' इति तृन्प्रत्ययः । धेनुमेव भेजे पुनः सेवि-
तवान् । दोग्ध्रीमिति निक्षपदप्रयोगात्कामधेनुत्वं गम्यते ।

तामन्तिकन्यस्नत्रलिप्रदीपामन्वास्य गोप्ता गृहिणीसहायः ।

क्रमेण सुप्तामनु संविवेश सुप्तोत्थितां प्रातरनूदतिष्ठत् ॥ २४ ॥

गोप्ता रक्षको गृहिणीसहायः पत्नीद्वितीयः सन् । उभावपीत्यर्थः । [अन्तिकन्य-
स्तत्रलिप्रदीपाम्] अन्तिके न्यस्ता बलयः प्रदीपाश्च यस्यास्तां तथोक्तां । तां पूर्वोक्तां
निषण्णां धेनुम् अन्वास्य अनूपविदय क्रमेण सुप्तामनु अनन्तरं संविवेश सुध्याप ।
प्रातः सुप्तोत्थितामनूदतिष्ठत् उत्थितवान् । अत्रानुशब्देन धेनुराजव्यापारयोः पौर्वा-
पर्यमुच्यते । क्रमशब्देन धेनुव्यापाराणामेव । इत्यपीनस्कृत्यम् । 'कर्मप्रवचनीययुक्ते-'
इति द्वितीया ॥

इत्थं व्रतं धारयतः प्रजार्थं समं महिष्या महनीयकीर्तेः ।

सप्त व्यतीयुस्त्रिगुणानि तस्य दिनानि दीनोद्धरणोचितस्य ॥ २५ ॥

इत्थम् अनेन प्रकारेण प्रजार्थं संतानाय महिष्या समम् अभिषिक्तपत्न्या सह ।
'कृताभिषेका महिषी' इत्यमरः । व्रतं धारयतः । महनीया पूज्या कीर्तिर्यस्य तस्य ।
[महनीयकीर्तेः] दीनानामुद्धरणं दैन्यविमोचनम् । तत्रोचितस्य परिचितस्य [दीनो-
द्धरणोचितस्य] तस्य नृपस्य । त्रयो गुणा आवृत्तयो येषां तानि त्रिगुणानि
त्रिरावृत्तानि सप्त दिनानि एकविंशतिदिनानि व्यतीयुः ॥

अन्येष्टुरात्मानुचरस्य भावं जिज्ञासमाना मुनिहोमधेनुः ।

गङ्गाप्रपातान्तविरूढशष्पं गौरीगुरोर्गह्वरमाविवेश ॥ २६ ॥

अन्येष्टुः अन्यस्मिन्दिने द्वाविंशे दिने । 'सद्यः पशुपरारि-' इत्यादिना निपातना-
दव्ययम् । 'अद्यात्राहाय पूर्वेऽहात्यादौ पूर्वोत्तरापरात् । तथाधरान्यान्यतरेतरात्पूर्वेष्टुरादयः' ॥
इत्यमरः । मुनिहोमधेनुः । आत्मानुचरस्य भावम् अभिप्रायं दृढभक्तिवम् ।
'भावोऽभिप्राय आशयः' इति यादवः । जिज्ञासमाना ज्ञातुमिच्छन्ती । 'ज्ञाश्रुस्मृद्दशां सनः'
इत्यात्मनेपदे शानच् । प्रपतत्यास्मिन्निति प्रपातः पतनप्रदेशः' गङ्गायाः प्रपातस्तस्यान्ते समीपे
विरूढानि जातानि शष्पाणि बालतृणानि यस्मिस्तत् [गङ्गाप्रपातान्तविरूढशष्पम्] ।
'शष्पं बालतृणं घासः' इत्यमरः । गौरीगुरोः पार्वतीपितुः गह्वरं गुह्यम् आविवेश ॥

सा दुष्प्रधर्षा मनसापि हिंसैरित्यद्रिशोभाप्रहितेक्षणेन ।

अलक्षिताभ्युत्पतनो नृपेण प्रसह्य सिंहः किल तां चकर्ष ॥ २७ ॥

सा धेनुः हिंस्रैः व्याघ्रादिभिः मनसापि दुष्प्रधर्षा दुर्धर्षा इति हेतोरद्रिशोभायां
प्रहितेक्षणेन दत्तदृष्टिना [अद्रिशोभाप्रहितेक्षणेन] नृपेण अलक्षितम-

१ सन्न-तस्य ज्ञाधातोरात्मनेपदित्वात् शानच् । गौरीगुरोर्हिंसाचलस्य । २ दुःखेन प्रधार्यते
इति दुष्प्रधर्षा । कर्मणि खल् । सिंहः-हिनस्ति मारयतीति षष्ठीदरादित्वात्सिद्धम् । हिंसैर्वर्णवि-
पर्ययः । तदुक्तं-'सिंहो वर्णविपर्ययात्' । किल-अलीकार्थेन किलशब्देन सिंहाक्रमणं माया-
मात्रमिति सूचितम् ।

भ्युत्पतनमाभिमुख्येनोत्पतनं यस्य स [अलक्षिताभ्युत्पतनः] सिंहस्तां धेनुं प्रसह्य
हठात् । ' प्रसह्य तु हठार्थकम् ' इत्यमरः । चकर्ष । किल इत्यलीके ॥

तदीयमाक्रन्दितमार्तसाधोर्गुहानिबद्धप्रतिशब्ददीर्घम् ।

रश्मिष्विवादाय नगेन्द्रसक्तां निवर्तयामास नृपस्य दृष्टिम् ॥ २८ ॥

गुहानिबद्धेन प्रतिशब्देन प्रतिध्वनिना दीर्घम् [गुहानिबद्धप्रतिशब्ददीर्घम्] तस्या
इदं तदीयम् । आक्रन्दितम् आर्तघोषणम् । आर्तध्वानेषु साधोर्हितकारिणः [आर्त-
साधोः] नृपस्य नगेन्द्रसक्तां दृष्टिम् । रश्मिषु प्रग्रहेषु । ' किरणप्रग्रहौ रश्मी '
इत्यमरः । आदाय इव गृह्णात्वेव । निवर्तयामास ॥

स पाटलायां गवि तस्थिवांसं धनुर्धरः केसरिणं ददर्श ।

अधित्यकायामिव धातुमय्यां लोभद्रुमं सानुमतः प्रफुल्लम् ॥ २९ ॥

धनुर्धरः स नृप पाटलायां रक्तवर्णायां गवि तस्थिवांसं स्थितम् । ' कसुश्च '
इति कसुप्रत्ययः । केसरिणं सिंहम् । सानुमतः अद्रेः धातोर्गौरिकस्य विकारो धातुमयी ।
तस्याम् [धातुमय्यां] अधित्यकायां ऊर्ध्वभूमौ । ' उपत्यकाद्रेरासन्ना भूमिर्हूर्ध्वमधि-
त्यका । ' इत्यमरः । ' उपाधिभ्यां त्यकन्नासन्नारूढयोः ' इति त्यकन्प्रत्ययः । प्रफुल्लो विक-
सितस्तम् [प्रफुल्लम्] । ' फुल्ल विकसने ' इति धातोः पचायच् । ' प्रफुल्लम् ' इति
त्कारपाठे ' जिफला विशरणे ' इति धातोः कर्त्तरि क्तः । ' उत्परस्यातः ' इत्युकारादेशः ।
लोभ्राख्यं द्रुमम् [लोभद्रुमम्] इव । ददर्श ॥

ततो मृगेन्द्रस्य मृगेन्द्रगामी वधाय वध्यस्य शरं शरण्यः ।

जाताभिषङ्गो नृपतिर्निषङ्गाद्दुद्धर्तुमैच्छत्प्रसभोद्धृतारिः ॥ ३० ॥

ततः सिंहदर्शनान्तरं मृगेन्द्रगामीं सिंहगामी । शरणं रक्षणम् । ' शरणं गृह्रक्षित्रोः '
इत्यमरः । ' शरणं रक्षणे गृहे ' इति यादवः । शरणे साधुः शरण्यः । ' तत्र साधुः '
इति यत्प्रत्ययः । प्रसभेन बलात्कारेणोद्धृता अरयो येन स [प्रसभोद्धृतारिः] नृपतिः
राजा जाताभिषङ्गः जातपराभवः सन् । ' अभिषङ्गः पराभवः ' इत्यमरः । वध्यस्य
वधाहस्य । ' दण्डादिभ्यो यः ' इति यत्प्रत्ययः । मृगेन्द्रस्य वधाय निषङ्गात् तूणी-
रात् । ' तूणोपासङ्गतूणीरनिषङ्गा इषुधिर्द्रव्योः । ' इत्यमरः । शरमुद्धर्तुमैच्छत् ॥

वामेतरस्तस्य करः प्रदुर्तुर्नखप्रभाभूषितकङ्कपत्रे ।

सक्ताङ्गुलिः सायकपुङ्ख एव चित्रार्पितारम्भ इवावतस्थे ॥ ३१ ॥

प्रदुर्तुस्तस्य वामेतरः दक्षिणः करः । नखप्रभाभिर्भूषितानि विच्छुरितानि कङ्कस्य
पक्षिं वशेषस्य पत्राणि यस्य तस्मिन् [नखप्रभाभूषितकङ्कपत्रे] । ' कङ्कः

१ अत्र करणस्यैवाधिकरणविवक्षायां सतमां । यथोक्तम्—' व्याददाने चतुर्थी स्याद्दर्शने
कथनेपि च । आदाय करणे योगे सतमां कौश्रिदुच्यते । ' इति सु० ।

२ धातुमय्याम्—इत्यत्र प्राचुर्यार्थं मयद् । हिमाद्रिशिखराणां धातुमयत्वं वर्णितं कुमारसंभवे-
न यश्चाप्तरोविभ्रममण्डनानां संपादयित्रीं शिखरैर्बिभर्ति । बलाहकच्छेदविभक्तुरागामकालसन्ध्या-
मिव धातुमत्ताम् ॥ ' केसरिपदेन प्रफुल्लवान्ताम्यमिति आ० दि० । ३ मृगेन्द्रवदन्तं शीलमस्य ।

पैक्षिविशेषे स्याद्दसाकारे युधिष्ठिरे ।' इति विश्वः । ' कङ्कस्तु कर्कटः ' इति यादवः । सायकस्य पुंस्त्रे [सायै ऋपुङ्गे] कर्तर्यः ख्ये मूलप्रदेशे एव । ' कर्तरी पुङ्गे ' इति यादवः । सक्ताङ्गुलिः सन् । चित्रार्पितारम्भः चित्रलिखितशरोद्धरणयोग इव । अवतस्थे ॥ बाहुप्रतिष्मभिवृद्धमन्युरभ्यर्णमागस्कृतमस्पृशद्भिः । राजा स्वतेजोभिर्दह्यतान्नर्भोगीव मन्त्रौषधिरुद्धवीर्यः ॥ ३२ ॥

[बाहुप्रतिष्मभिवृद्धमन्युः] बाहोः प्रतिष्मभेन प्रतिबन्धेन । ' प्रतिबन्धः प्रतिष्मभः ' इत्यमरः । विवृद्धमन्युः प्रवृद्धरोषो राजा [मन्त्रौषधिरुद्धवीर्यः] मन्त्रौषधिभ्यां रुद्धवीर्यः प्रतिबद्धशक्तिः भोगी सर्प इव । ' भोगी राजभुजंगयोः ' इति शाश्वतः । अभ्यर्णम् अन्तिकम् । ' उपकण्ठान्तिक्काम्यर्णाभ्यर्णा अप्यभितोऽव्ययम् । ' इत्यमरः । आगस्कृतम् अपराधकारिणम् अस्पृशद्भिः स्वतेजोभिरन्तरदह्यत । ' अधिक्षेपाद्यसहनं तेजः प्रणाल्येष्वपि । ' इति यादवः ॥

तमार्यगृह्यं निगृहीतधेनुर्भुष्यवाचा मनुवंशकेतुम् ।

विस्माययन्विस्मितपात्मवृत्तौ सिंहोरुसत्त्वं निजगाद् सिंहः ॥ ३३ ॥

निगृहीता पीडिता धेनुर्धेन स [निगृहीतधेनुः] सिंहः । [आर्यगृह्यं] आर्याणां सतां गृह्यं पश्यम् । ' पदास्वैरिवाहापश्येयु च ' इति क्यप् । मनुवंशस्य केतुं चिह्नं केतुवृद्धयावतकम् [मनुवंशकेतुम्] । सिंह इयोरुसत्त्वा महाबलस्तम् [सिंहोरुसत्त्वं] । [आत्मवृत्तौ] आत्मनो वृत्तौ बाहुस्तम्भरूपे व्यापारेऽभूतपूर्वत्वाद् विस्मितम् । कर्तरी क्तः । तं दिलीपं मनुष्यवाचा कण्ठेन पुनः विस्माययन् । विस्मयनाश्रयं प्रापयन् निजगाद् । ' स्मिद् ईषदसने ' इति धातोर्णिवि वृद्धावायदेशे शतृप्रत्यये च सति विस्माययन्निति रूपं सिद्धम् । ' विस्मापयन् ' इति पाठे पुगागममात्रं वक्तव्यम् । तच्च ' नित्यं स्मयतेः ' इति हेतुभयविवक्षायामेवेति ' भीस्म्योर्हेतुभये ' इत्यात्मनेपदं विस्मापयमान इति स्यात् । तस्मान्मनुष्यवाचा विस्माययन्निति रूपं सिद्धम् । करणविवक्षायां न कश्चिद्दोषः ॥

अलं महीपाल तत्र श्रमेण प्रयुक्तमप्यस्त्रमितो वृथा स्यात् ।

न पादपांमूलनशक्ति रंहः शशोच्चये मूर्च्छति मारुतस्य ॥ ३४ ॥

हे महीपाल तत्र श्रमेणालम् । साध्याभावाच्छ्रमो न कर्तव्य इत्यर्थः । अत्र गम्यमानसाधनक्रियापेक्षया श्रमस्य करणत्वान्तृतीया । उक्तं च न्यासाद्द्योते— ' न केवलं श्रूयमाणैव क्रिया निमित्तं करणभावस्य । अपि तर्हि गम्यमानापि ' इति । ' अलं भूषणपर्या-

१ अधिक्षेपापमानादः प्रयुक्तस्य परेण यत् । प्राणत्यागेऽप्यसहनं तनेजः समुदाहृतम् ॥ इति भरतश्च । २ आयुगन्धर्—आर्यैर्गन्धते स्वाभयत्वेन सेव्यते इत्यार्यगृह्यस्तम् । साधुपक्षाधितमित्यर्थः । आयुलक्षणं यथा—कतेव्यमाचरन्कार्यमकर्तव्यमनाचरन् । तिष्ठति प्रकृताचारे स तु आर्य इति स्मृतः ॥ ३ । त । विस्मापयन्—इत्यत्र ' विस्मापयन् ' इति दिनकरादयः पठन्ति । किरण्यं पाठो व्याकरणदोषदृष्टत्वाद्द्वयः । तथाहि यत्र हेतुत एव (न तु कर्तुतः) भयस्य विस्मयस्य चोत्पत्तिस्तत्र विज्ञानत्यागः भास्मिधातवोः परस्मैपदमेव स्यात्स्मिधातोः पुगागमश्च न स्यात् । अत्र तु हेतुत एव विस्मयस्य विवक्षितत्वात्पुगागमाप्रापेर्विस्माययन्नित्येव साधु ।

मिशक्तिवारणवाचकम् ।' इत्यमरः । इतोऽस्मिन्मयि । सार्वविभक्तिकस्तसिः । प्रयुक्त-
मप्यस्त्रं वृथा स्यात् । तथा हि । [पादपोन्मूलनशक्ति] पादपोन्मूलने शक्तिर्यस्य
तत्तथोक्तं मारुतस्य रहः वेगः शिलोच्चये पर्वते न मूर्च्छति न प्रसरति ॥

कैलासगौरं वृषमारुरुक्षोः पादार्पणानुग्रहपूतपृष्ठम् ।

अवेहि मां किङ्करमष्टमूर्तेः कुम्भोदरं नाम निकुम्भमित्रम् ॥ ३५ ॥

[कैलासगौरं] कैलास इव गौरः शुभ्रस्तम् । ' चामीकरं च शुभ्रं च गौरमाहुर्मनी-
षिणः ।' इति शाश्वतः । वृषं वृषभम् आरुरुक्षोः आरोढुमिच्छोः । स्वस्थोपरि पदं निक्षिप्य
वृषमारोहत इत्यर्थः । अष्टौ मूर्तयो यस्य स तस्य अष्टमूर्तेः शिवस्य [पादार्पणानुग्र-
हपूतपृष्ठम्] पादार्पणं पादन्यासस्तदेवानुग्रहः प्रसादस्तेन पूतं पृष्ठं यस्य तं तथोक्तं
निकुम्भमित्रं कुम्भोदरं नाम किङ्करं मामवेहि विद्धि । ' पृथिवी सलिलं तेजो
वायुराकाशमेव च । सूर्याचन्द्रमसौ सोमयाजी चेत्यष्टमूर्तयः ' ॥ इति यादवः ॥

अमुं पुरः पश्यसि देवदारुं पुत्रीकृतोऽसौ वृषभध्वजेन ।

यो हेमकुम्भस्तननिःसृतानां स्कन्दस्य मातुः पयसां रसज्ञः ॥ ३६ ॥

पुरः अग्रतः अमुं देवदारुं पश्यसि । इति काकुः । असौ देवदारुः । वृषभो
ध्वजे यस्य स तेन [वृषभध्वजेन] शिवेन पुत्रीकृतः पुत्रत्वेन स्वीकृतः । अभूत-
तद्भावे च्विः । यो देवदारुः स्कन्दस्य मातुः गौर्या हेमः कुम्भ एव स्तनः । तस्मान्निः-
सृतानां [हेमकुम्भस्तननिःसृतानां] पयसाम् अम्बूनां रसज्ञः स्वादज्ञः । स्कन्द-
पक्षे हेमकुम्भ इव स्तन इति विग्रहः । पयसां क्षीराणाम् । ' पयः क्षीरं पयोऽम्बु च '
इत्यमरः । स्कन्दसमानप्रेमास्पदमिति भावः ॥

कण्डूयमानेन कटं कदाचिद्वन्यद्विपेनोन्मथिता त्वगस्य ।

अथैनमद्रेस्तनया शुशोच सेनान्यमालीढमिवासुरास्त्रैः ॥ ३७ ॥

कदाचित्कटं कपोलं कण्डूयमानेन कर्षता । ' कण्ड्वादिभ्यो यक् ' इति यक् ।
ततः शानच् । वन्यद्विपेनास्य देवदारोः । त्वगुन्मथिता । अथाद्रेस्तनया गौरी ।
असुरास्त्रैरालीढं क्षतम् । सेनां नयतीति सेनानीः स्कन्दः । ' पार्वतीनन्दनः स्कन्दः
सेनानीः ' इत्यमरः । ' सत्सूद्विष-' इत्यादिना क्तिप् । तम् [सेनान्यम्] इव ।
एनं देवदारुं शुशोच ॥

१ अयमेव भावोऽष्टमसर्गे- ' द्रुमसानुमतां किमन्तरं यदि वायो द्वितयेपि ते चलाः ।' भवा-
नितरानभिभवितुं शक्तोपि मादृशान्विनाशयितुं न शक्नोतीति भावः । २ निकुम्भो गणभेदः
कुम्भकर्णपुत्रो वेति चा० । पार्वतीवाहनः सिंहः इति वल्लभः । निकुम्भतुल्यमिति वल्लभः पठति ।
३ भिन्नकण्ठध्वनिधीरिः काकुरित्यभिधीयते । इ. साहित्यदर्पणम् । अत्र कण्ठस्वरभङ्गीवि-
ज्ञोषेण ' पश्यसि ' इत्यनेन पश्यस्येव इत्यर्थः प्रतीयते ।

तदाप्रभृत्येव वनद्विपानां त्रासार्थमस्मिन्नहमद्रिकुक्षौ ।

व्यापारितः शूलभृता विधाय सिंहत्वमङ्कागतसत्त्ववृत्ति ॥ ३८ ॥

तदा तत्कालः प्रभृतिरादिर्यस्मिन्कर्मणि तत्तथा तदाप्रभृत्येव वनद्विपानां त्रासार्थं भयार्थं शूलभृता शिवेन । अङ्कं समीपमागताः प्राप्ताः सत्त्वाः प्राणिनो वृत्तिर्यस्मिन्स्तैव [अङ्कागतसत्त्ववृत्ति] । ' अङ्कः समीप उत्सङ्गे चिह्ने स्थानापराधयोः । ' इति केशवः । सिंहत्वं विधाय । अस्मिन्नद्रिकुक्षौ गुहायाम् अहं व्यापारितः नियुक्तः ॥

तस्यालमेषा क्षुधितस्य तृप्त्यै प्रदिष्टकाला परमेश्वरेण ।

उपस्थिता शोणितपारणा मे सुरद्विषश्चान्द्रमसी सुधेव ॥ ३९ ॥

परमेश्वरेण प्रदिष्टो निर्दिष्टः कालो भोजनवेला यस्याः सा [प्रदिष्टकाला] उपस्थिता प्राप्ता एषा गोरुषा शोणितपारणा रुधिरस्य व्रतान्तभोजनम् । सुरद्विषः राहोः चन्द्रमस इयं चान्द्रमसी सुधेव । क्षुधितस्य बुभुक्षितस्य तस्य अङ्कागतसत्त्ववृत्तेः मे मम सिंहस्य तृप्त्यै अलं पर्याप्ता । ' नमःस्वस्ति- ' इत्यादिना चतुर्थी ॥

स त्वं निवर्तस्व विहाय लज्जां गुरोर्भवान्दर्शितशिष्यभक्तिः ।

शस्त्रेण रक्ष्यं यदशक्यरक्षं न तद्यशः शस्त्रभृतां क्षिणोति ॥ ४० ॥

स एवमुपायशून्यः त्वं लज्जां विहाय निवर्तस्व । भवान् त्वं गुरोः [दर्शित-शिष्यभक्तिः] दर्शिता प्रकाशिता शिष्यस्य कर्तव्या भक्तिर्येन स तथोक्तोऽस्ति । ननु गुरुधनं विनाश्य कथं तत्समीपं गच्छेयमत आह-शस्त्रेणेति । यद्रक्ष्यं धनं शस्त्रेण आयुधेन । ' शस्त्रमायुधलोहयोः ' इत्यमरः । अशक्या रक्षा यस्य तद् अशक्यरक्षम् । रक्षितु-मशक्यमित्यर्थः । तद् रक्ष्यं नष्टमपि शस्त्रभृतां यशः न क्षिणोति न हिनस्ति । अशक्यार्थेष्वप्रतिविधानं न दोषायेति भावः ॥

इति प्रगल्भं पुरुषाधिराजो मृगाधिराजस्य वचो निशम्य ।

प्रत्याहतास्त्रो गिरिशप्रभावादात्मन्यवज्ञां शिथिलीचकार ॥ ४१ ॥

पुरुषाणामधिराजो पुरुषाधिराजः तृप इति प्रगल्भं मृगाधिराजस्य वचो निशम्य ध्रुत्वा [गिरिशप्रभावात्] गिरिशस्येश्वरस्य प्रभावात् प्रत्याहतास्त्रः कुण्ठितास्त्रः सन् आत्मनि विषये अवज्ञाम् अपमानं शिथिलीचकार । तत्याजेत्यर्थः । अवज्ञातोऽह-मिति निर्वेदं न प्रापेत्यर्थः । समानेषु हि क्षत्रियाणामभिमानः । न सर्वेश्वरं प्रतीति भावः ॥

प्रत्यब्रवीच्चैनमिषुप्रयोगे तत्पूर्वभङ्गे वितथप्रयत्नः ।

जडीकृतस्यम्वकवीक्षणेन वज्रं मुमुक्षन्निव वज्रपाणिः ॥ ४२ ॥

१ मम समीपे ये जीवा आगच्छन्ति तान्भक्षित्वा जीवामीत्यर्थः । इ. सु० । २ अलमत्यर्थं क्षुधितस्य मे तृप्त्यै इयं शोणितपारणोपस्थितेन वल्गुभसम्मतोन्वयः । ३ अधिको राजाधिराजः । राजाहःसखिभ्यष्टन् ।

स एव पूर्वः प्रथमो भङ्गः प्रतिबन्धो यस्य तस्मिन् तत्पूर्वभङ्गे इषुप्रयोगे वितथ-
प्रयत्नः विफलप्रयासः । अत एव वज्रं कुलिशं मुमुक्षुश्च मोक्तुमिच्छन् । अम्बकं लोच-
नम् । ' दृष्टष्टिनेत्रलोचनचक्षुर्नयनाम्बकेक्षणाक्षीणि । ' इति हलायुधः । त्रीप्यम्बकानि यस्य स
त्र्यम्बको हरः । तस्य वीक्षणेन [त्र्यम्बकवीक्षणेन] जडीकृतः निष्पन्दीकृतः । वज्रं
पाणौ यस्य स वज्रपाणिः इन्द्रः । ' प्रहरणार्थेभ्यः परे निष्ठासप्तम्यौ भवत इति वक्तव्यम् । '
इति पाणेः सप्तम्यन्तस्योत्तरनिपातः । स इव स्थितो नृप एनं सिंहं प्रत्यब्रवीच्च । ' बाहुं
सवज्रं शक्रस्य क्रुद्धस्यास्तम्भयत्प्रभुः ' । इति महाभारते ।

संरुद्धचेष्टस्य मृगेन्द्र कामं हास्यं वचस्तद्यदहं विवक्षुः ।

अन्तर्गतं प्राणभृतां हि वेद सर्वं भवान्भावमतोऽभिधास्ये ॥ ४३ ॥

हे मृगेन्द्र संरुद्धचेष्टस्य प्रतिबद्धव्यापारस्य मम तद्वचो वाक्यं कामं हास्यं
परिहसनीयम् । यद् वचः ' स त्वं मदीयेन ' (२-४५) इत्यादिकम् अहम् विवक्षुः वक्तु-
मिच्छुरस्मि । तर्हि तूष्णीं स्वीयतामित्याशङ्क्येश्वरकिंकरत्वात्सर्वज्ञं त्वां प्रति न हास्यमित्याह—
अन्तरिति । हि यतो भवान्प्राणभृतामन्तर्गतं हृदयं वाग्वृत्त्या बहिरप्रकाशितमेव सर्वं
भावं वेद वेत्ति । ' विदो लोयो वा ' इति णलादेशः । अतः अहम् अभिधास्ये वक्ष्यामि ।
वच इति प्रकृतं कर्म संबध्यते । अन्ये त्वीदृग्वचनमाकर्ष्यासम्भावितार्थमेतदित्यपहसन्ति ।
अतस्तु मौनेमेव भूषणम् । त्वं तु वाङ्मनसयोरैकविध एवायमिति जानासि । अतोऽभिधास्ये
यद्वचोऽहं विवक्षुरित्यर्थः ॥

मान्यः स मे स्थावरजङ्गमानां सर्गस्थितिप्रत्यवहारहेतुः ।

गुरोरपीदं धनमाहिताग्नेर्नश्यत्पुरस्तादनुपेक्षणीयम् ॥ ४४ ॥

प्रत्यवहारः प्रलयः । [स्थावरजङ्गमानां] स्थावराणां तक्षैलादीनां जङ्गमानां मनु-
ष्यादीनां [सर्गस्थितिप्रत्यवहारहेतुः] सर्गस्थितिप्रत्यवहारेषु हेतुः स ईश्वरो मे मम
मान्यः पूज्यः । अलङ्घ्यशासन इत्यर्थः । शासनं च ' सिंहत्वमङ्गागतसत्त्ववृत्ति ' (२।३८)
इत्युक्तरूपम् । तर्हि विसृज्य गम्यताम् । नेत्याह—गुरोरपीति । पुरस्ताद् अग्ने नश्यदिद-
माहिताग्नेर्गुरोर्धनमपि गोरूपम् अनुपेक्षणीयम् । आहिताग्नेरिति विशेषेणानुपेक्षा-
कारणं हविःसाधनत्वं सूचयति ॥

१. अस्य व्युत्पत्तिर्महाभारते द्रोणपर्वणि यथा—तिस्रो देव्यां यदा चैनं भजन्ते भुवनेश्वरम् ।
यौरापः पृथिवी चैव त्र्यम्बकस्तु ततः स्मृतः ॥ २ अयं संपूर्णशोको द्रोणपर्वणि यथा—असू-
यतश्च शक्रस्य वज्रेण प्रहरिष्यतः । बाहुं सवज्रं तं तस्य क्रुद्धस्यास्तम्भयद्रिभुः ॥ पुरा किल
देवैरभ्यर्थितेन शिवेन दत्तमानानि त्रिपुरपुराणि द्रष्टुमद्भुतं शिशुमेकं धारयन्ती देवी पार्वत्युप-
स्थिता । सा च सुरान्दृष्ट्वापृच्छत्—' ब्रूत कोयं बालः ' इति । तदा बालस्याप्रतिमं तेजो दृष्ट्वा-
न्द्रोऽसूयया वज्रमुयम्य तं हन्तुं प्रचक्रमे । बालरूपधारी शङ्करश्च तस्य तं हस्तं स्तम्भयाञ्चकार ।
पश्चाद्देवैः प्रसादिते शङ्करे शक्रस्य बाहुः प्रकृतिं प्रातः । इत्येषा भारती कथानानुसंधेमा । भा.
श्री. प. अ. २००, अनुशासनप. अ. ६०. ३ स्थानशीलाः स्थावराः । ' स्थेशभासपिसकसां
वरच् ' इति वरच् । जङ्गम्यन्ते वक्रं गच्छन्तीति जङ्गमाः । गत्यर्थानां ' नित्यं कीटिल्ये—' इति
यद् । स्वाम्यादिमते भुशार्थे यद् । ४ आहितोश्रियेन । ' अग्न्याहितः ' इत्यपि रूपम् ।

स त्वं मदीयेन शरीरवृत्तिं देहेन निर्वर्तयितुं प्रसीद ।

दिनावसानोत्सुकबालवत्सा विसृज्यतां धेनुरियं महर्षेः ॥ ४५ ॥

सः अङ्गागतसत्त्ववृत्तिः त्वं मदीयेन देहेन शरीरवृत्तिं शरीरस्य वृत्तिं जीवनं निर्वर्तयितुं संपादयितुं प्रसीद । दिनावसानोत्सुकबालवत्सा दिनावसान उत्सुको माता समागमिष्यतीत्युत्कण्ठितो बालवत्सो यस्याः सा महर्षेरियं धेनुर्विसृज्यताम् ॥ अथान्धकारं गिरिगह्वराणां दंष्ट्रामयूसैः शकलानि कुर्वन् ।

भूयः स भूतेश्वरपार्श्ववर्ती किञ्चिद्विहस्यार्थपतिं बभाषे ॥ ४६ ॥

अथ [भूतेश्वरपार्श्ववर्ती] भूतेश्वरस्य पार्श्ववर्त्यनुचरः स सिंहो गिरिगह्वराणां गिरेर्गह्वराणां गुहानाम् । ' देवखातविले गुहा । गह्वरम् ' इत्यमरः । अन्धकारं भ्रान्तं दंष्ट्रामयूसैः शकलानि खण्डानि कुर्वन् । निरस्यन्नित्यर्थः । किञ्चिद् विहस्य अर्थ-पतिं वृषं भूयः बभाषे । हासकारणम् ' अल्पस्य हेतोर्वहु हातुमिच्छन् ' (२।१७) इति वक्ष्यमाणं द्रष्टव्यम् ॥

एकातपत्रं जगतः प्रभुत्वं नवं वयः कान्तमिदं वपुश्च ।

अल्पस्य हेतोर्वहु हातुमिच्छन्विचारमूढः प्रतिभासि मे त्वम् ॥ ४७ ॥

एकातपत्रम् एकच्छत्रं जगतः प्रभुत्वं स्वामित्वम् नवं वयः यौवनम् । इदं कान्तं रम्यं वपुश्च । इत्येवं बहु । अल्पस्य हेतोः अल्पेन कारणेन । अल्पफलायेत्यर्थः । ' पृष्ठी हेतुप्रयोगे ' इति पृष्ठी । हातुं त्यक्तुम् इच्छन् त्वं विचारे कार्याकार्यविमंशं मूढो मूर्खो [विचारमूढः] मे मम प्रतिभासि ॥

भूतानुकम्पा तव चेदियं गौरेका भवेत्स्वस्तिमती त्वदन्ते ।

जीवन्पुनः शश्वदुपप्लवेभ्यः प्रजाः प्रजानाथ पितेव पासि ॥ ४८ ॥

तव भूतेश्वरानुकम्पा कृपा भूतानुकम्पा चेत् । ' कृपा दयानुकम्पा स्यात् ' इत्यमरः । कृपैव वर्तते चेदित्यर्थः । तर्हि त्वदन्ते तव नाशे सति इयमेका गौः । स्वस्ति क्षेममस्या अस्तीति स्वस्तिमती । भवेत् । जीवेदित्यर्थः । ' स्वस्त्याशीः क्षेमपुण्यादौ ' इत्यमरः । हे प्रजानाथ जीवन्पुनः पितेव प्रजा उपप्लवेभ्यः

१ ' उत्सुकबालवत्सत्वेन द्वयोरपि [नान्दिन्यास्तद्वत्सस्यापि] नाशः सूचितः । ' इति आ. ' प्रसीद ' इत्यत्र ' यतस्य ' ' विसृज्यताम् ' इत्यत्र ' विमुच्यताम् ' इति व. चा. सु. पठन्ति ।
२ ' शकलानि ' इति ' अन्धकारम् ' इत्यस्य विधेयविशेषणम् । मध्ये मध्ये दन्तकिरणानां प्रवेशानन्धकारो व्यवच्छिन्न इत्य० । ' गिरिगह्वराणां ' इत्यत्र गिरिकन्दराणाम् इति पाठः ।
३ एकातपत्रम्—प्रतिद्वन्द्वनृपान्तराभावाद्वितीयमातपत्रं यस्मिन् तत् । आतपात्रायत इति आ-
नपत्रमत्र राजच्छत्रम् । ४ ' एका गौः स्वस्तिमती भवेत् ' अनेन त्वयि मृते सकले जगद्विपद्भस्ते भवेदन्तस्त्वान्तिवृत्तसत्वेन प्रसज्येतेति सूचितम् । तदुक्तं शुक्रनीती—' यदि न स्यात्प्रपतिः सन्त्यह-
नेना तनः प्रजाः । अकर्णधारा जलधौ विप्रवेनेह नीतिव ' ॥ इति ।

विघ्नैः शश्वत् सदा । 'पुनःसदार्थयोः शश्वत्' इत्यमरः । पासि रक्षसि । स्वप्राणव्यये-
नैकधेनुरक्षणाद्वरं जीवितेनैव शश्वदखिलजगन्प्राणमित्यर्थः ॥

न धर्मलोपादियं प्रवृत्तिः, किन्तु गुरुभयादित्यत आह—

अथैकधेनोरपराधचण्डाद्गुरोः कृशानुप्रतिमाद्भिषेपि ।

शक्योऽस्य मन्युर्भवता विनेतुं गाः कोटिशः स्पर्शयता घटोध्नीः ॥४९॥

अथ इति पक्षान्तरे । अथवा । [एकधेनोः] एकैव धेनुर्यस्य तस्मात् । अयं कोप-
कारणोपन्यास इति ज्ञेयम् । अत एवापराधे गवोपेक्षालक्षणे सति चण्डादतिक्रोपनात्
[अपराधचण्डात्] । 'चण्डस्त्वत्यन्तक्रोपनः' इत्यमरः । अत एव [कृशानुप्रति-
मात्] कृशानुः प्रतिमोपमा यस्य तस्मादग्निकल्पाद् । गुरोः विभेषि इति काकुः ।
'भीत्रार्थानां भयहेतुः' इत्यपादानात्पञ्चमी । अल्पवित्तस्य धनहानिरतिदुःसंहेति भावः ।
अस्य गुरोः मन्युः क्रोधः । 'मन्युर्दैन्ये क्रतौ कुधि' इत्यमरः । घटा इवोधांसि यासां
ता घटोध्नीः । 'ऊधसोऽनङ्' इत्यनङादेशः । 'बहुव्रीहेरूधसो डोष्' इति डोष् ।
कोटिशः गाः स्पर्शयता प्रतिपादयता । 'विश्राणनं वितरणं स्पर्शनं प्रतिपादनम्'
इत्यमरः । भवता विनेतुम् अपनेतुं शक्यः ॥

तद्रक्ष कल्याणपरम्पराणां भोक्तारमूर्जस्वलमात्मदेहम् ।

महीतलस्पर्शनमात्रभिन्नमृद्धं हि राज्यं पदमैन्द्रमाहुः ॥ ५० ॥

तत् तस्मात्कारणात् कल्याणपरम्पराणां भोक्तारम् । कर्मणि षष्ठी । ऊर्जो बल-
मस्यास्तीति ऊर्जस्वलम् । 'जोत्स्नातामित्रा—' इत्यादिना बलचप्रत्ययान्तो निपातः ।
आत्मदेहं रक्षं । ननु गामुपेक्ष्यात्मदेहरक्षणे स्वर्गहानिः स्यात् । नेत्याह—महीतलेति ।
हि ऋद्धं समृद्धं राज्यं महीतलस्पर्शनमात्रेण भूतलसंबन्धमात्रेण भिन्नम् [महीत-
लस्पर्शनमात्रभिन्नम्] ऐन्द्रं इन्द्रसंबन्धि पदं स्थानं आहुः । स्वर्गान् भिद्यत इत्यर्थः ॥

एतावदुक्त्वा विरते मृगेन्द्रे प्रतिस्वनेनास्य गुहागतेन ।

शिलोच्चयोऽपि क्षितिपालमुच्चैः प्रीत्या तमेवार्थपभापतेव ॥ ५१ ॥

मृगेन्द्रे एतावद् उक्त्वा विरते सति गुहागतेन अस्य सिंहस्य प्रतिस्वनेन
शिलोच्चयः शैलः अपि प्रीत्या तम् एव अर्थं क्षितिपालम् उच्चैः अभाषतेव ।
इत्युपेक्षा ॥ भाषिरयं ब्रुविसंमानार्थत्वाद्विकर्मकः । ब्रुविस्तु द्विकर्मकेषु पठितः । तदुक्तम्—
'दुहियाचिरुधिप्रच्छिभिक्षिचिन्नामुपयोगनिमित्तमपूर्वविधौ । ब्रुविशासिगुणेन च यत्सचते
तदर्कातिमाचरितं कविना ॥' इति ॥

निशम्य देवानुचरस्य वाचं मनुष्यदेवः पुनरप्युवाच ।

धेन्वा तदध्यासितकातराक्ष्या निरीक्ष्यमाणः सुतरां दयालुः ॥ ५२ ॥

१ अत्र कण्ठध्वनिविशेषेण 'त्वं विभेषि' किन्तु न ते भयं युक्तमित्यर्थसूचनात्काकुः । २ सति
देहे धर्मार्थकाममोक्षाश्रुतुर्वर्गाः साध्यन्ते । ते च कल्याणपरम्परासाधकाः । अयमेवार्थ उक्तः—
कुमारसम्भवेपि 'शरीरमायं खलु धर्मसाधनम्' इति । ऊर्जस्वलमित्यनेन भोगसामर्थ्यमुक्तम् ।
उक्तं च 'भोज्यं भोजनशक्तिश्च..... विभवो दानशक्तिश्च नाल्पस्य तपसः फलम्' ॥ इति ।

देवानुचरस्य ईश्वरकिंकरस्य सिंहस्य वाचं निशम्य मनुष्यदेवः राजा पुनः
अप्युवाच । किंभूतः सन् । तेन सिंहेन यदध्यासितं व्याक्रमणम् । नपुंसके भावे कः ।
तेन कातरे अक्षिणी यस्यास्तया [तदध्यासितकातराक्ष्या] । ' बहुव्रीहौ सक्थ्यक्ष्णोः
स्वाङ्गात्पच् ' इति षच् । ' पिद्वीरादिभ्यश्च ' इति ङीप् । किं वा वक्ष्यतीति भीत्यैवं स्थित-
येत्यर्थः । धेन्वा निरीक्ष्यमाणः अत एव सुतरां दयालुः सन् । सुतरामित्यत्र
' द्विवचनविभज्य-' इत्यादिना सुशब्दात्तरम् । ' किमेत्तिडव्यय-' इत्यादिनाम्प्रत्ययः ।
' तद्धितश्वासर्वविभक्तिः' इत्यव्ययसंज्ञा ॥

किमुवाचेत्याह—

क्षतात्किल त्रायत इत्युदग्रः क्षत्रस्य शब्दो भुवनेषु रूढः ।

राज्येन किं तद्विपरीतवृत्तेः प्राणैरुपक्रोशमलीमसैर्वा ॥ ५३ ॥

' क्षणु हिंसायाम् ' इति धातोः संपदादित्वात्किप् । ' गमादीनाम् ' इति वक्तव्यादनु-
नासिकलोपे तुगागमे च क्षदिति रूपं सिद्धम् । क्षतो नाशात्त्रायत इति क्षत्रः । सुपीति
योगविभागात्कः । तामेतां व्युत्पत्तिं कविरर्थतोऽनुकामति—क्षतादित्यादिना । उदग्रः
उन्नतः क्षत्रस्य क्षत्रवर्णस्य शब्दः वाचकः । क्षत्रशब्दः इत्यर्थः । क्षतात्त्रायते
इति व्युत्पत्त्या भुवनेषु रूढः किल प्रसिद्धः खलु । नाश्वकर्णादिवत्केवलरूढः । किंतु
पङ्कजादिवयोगरूढ इत्यर्थः । ततः किमित्यत आह—[तद्विपरीतवृत्तेः] तस्य क्षत्र-
शब्दस्य विपरीतवृत्तेर्विरुद्धव्यापारस्य क्षतलक्षणमकुर्वतः पुंसो राज्येन किम् उपक्रो-
शमलीमसैः निन्दामलिनैः । ' उपक्रोशो जुगुप्सा च कुत्सा निन्दा च गर्हणे । ' इत्यमरः ।
' ज्योत्स्नातमिह्या-' इत्यादिना मलीमसशब्दो निपातितः । ' मलीमसं तु मलिनं कच्चरं मल-
दूषितम् । ' इत्यमरः । तैः प्राणैर्वाः किम् । निन्दितस्य सर्वं व्यर्थमिन्यर्थः । एतेन
' एकातपत्रम् ' (२ । ४७) इत्यादिना श्लोकद्वयेनोक्तं प्रत्युक्तमिति वेदितव्यम् ॥

' अथैकधेनोः ' (२ । ४९) इत्यत्रोत्तरमाह—

कथं नु शक्योऽनुनयो महर्षेर्विश्राणनाच्चान्यपयस्विनीनाम् ।

इमामनूनां सुरभेरवेहि रुद्रौजसा तु प्रहृतं त्वयास्याम् ॥ ५४ ॥

अनुनयः क्रोधापनयः । चकारो वाकारार्थः । महर्षेः अनुनयः च वान्यासां पयस्वि-
नीनां दोग्ध्रीणां गवां [अन्यपयस्विनीनाम्] विश्राणनाद् दानात् । ' त्यागो वितरणं

१ मनुष्यदेवः—मनुष्येषु देव इव स्थितत्वात् । तदुक्तं मनुना—'महतां देवतां श्रेया नररूपेण
तिष्ठति' इति ॥ २ ' तदध्यासनकातराक्ष्या ' इति वल्लभचारित्रवर्धनां पठतः । ३ अस्य व्युत्प-
त्तिर्महाभारते शान्तिपर्वणि यथा—ब्राह्मणानां क्षतत्राणान्तः क्षत्रिय उच्यते इति । मनुष्याह
ब्राह्मं प्राप्तेन संस्कारं क्षत्रियेण यथाविधि । सर्वस्यास्य यथान्यायं कतेव्यं परिरक्षणम् ॥ इति ।
एवं किराताजुनीयेऽपि—स क्षत्रियब्राह्मणसहः सतां यः इत्यादि । ४ अनुरूपभावः किराताजु-
नीये—अभिमानधनस्य गत्वरैरुमाभिः स्थास्तु यशश्चिषतः । अचिरांशुविन्दासञ्चला ननु
लक्ष्मीफलमानुषद्विक्रम ॥ इति ।

दानमुत्सर्जनविसर्जने । विभ्राणनं वितरणम्' इत्यमरः । कथं नु शक्यः । न शक्य-
इत्यर्थः । अत्र हेतुमाह—इमां गां सुरभेः कामधेनोः । 'पञ्चमी विभक्ते' इति पञ्चमी
अनृनाम् अन्यूनाम् अवेहि जानीहि । तर्हि कथमस्याः परिभवोऽभूदित्याह—स्त्रौजसेति ।
अस्यां गवि त्वया कर्त्रा प्रहृतं तु प्रहारस्तु । नपुंसके भावे क्तः । रुद्रौजसा ईश्वर-
सामर्थ्येन । न तु स्वयमित्यर्थः । 'सप्तम्यधिकरणे च' इति सप्तमी ॥

तर्हि किं चिकीर्षितमित्यत्राह—

सेयं स्वदेहार्पणनिष्क्रयेण न्याय्या मया मोचयितुं भवत्तः ।

न पारणा स्याद्विहता तवैवं भवेदलुप्तश्च मुनेः क्रियार्थः ॥ ५५ ॥

सा इयं गौः मया निष्क्रीयते प्रत्याहियतेऽनेन परगृहीतमिति निष्क्रयः प्रतिशीर्षकम् ।
'एरच्' इत्यच्प्रत्ययः । स्वदेहार्पणमेव निष्क्रयस्तेन [स्वदेहार्पणनिष्क्रयेण] भवत्तः-
त्वत्तः । पञ्चम्यास्तसिल् । मोचयितुं न्याय्या न्यायादनपेता । युक्त्यर्थः ।
'धर्मपथर्थ'- इत्यादिना यत्प्रत्ययः । एवं सति तव पारणा भोजनं विहता न
स्यात् । मुनेः क्रिया होमादिः । स एवार्थः प्रयोजनम् । स [क्रियार्थः] च अलुप्तः
भवेत् । स्वप्राणव्ययेनापि स्वामिगुरुधनं संरक्ष्यमिति भावः ॥

अत्र भवानेव प्रमाणमित्याह—

भवानपीदं परवानवैति महान्नि यत्नस्तव देवदारौ ।

स्थातुं नियोक्तुर्न हि शक्यमग्रे विनाश्य रक्ष्यं स्वयमक्षतेन ॥ ५६ ॥

परवान् स्वामिपरतन्त्रो भवानपि । 'परतन्त्रः पराधीनः परवान्नाथवानपि ।' इत्यमरः ।
इदं वक्ष्यमाणम् अवैति । भवतानुभूयत एवेत्यर्थः । 'शेषे प्रथमः' इति प्रथमपुरुषः ।
किमित्यत आह—हि यस्माद्धेतोः । 'हि हेतावधारणे' इत्यमरः । तव देवदारौ
विषये महान् यत्नः । महता यत्नेन रक्ष्यत इत्यर्थः । इदं शब्दोक्तमर्थं दर्शयति-
स्थातुमिति । रक्ष्यं वस्तु विनाश्य विनाशं गमयित्वा स्वयमक्षतेन अत्रणेन
नियुक्तेनेति शेषः । नियोक्तुः स्वामिनः अग्रे स्थातुं शक्यं न हि ॥

सर्वथा चैतदप्रतिहार्यमित्याह—

किमप्यर्हिस्यस्तव चेन्मतोऽहं यशःशरीरे भव मे दयालुः ।

एकान्तविध्वंसिषु मद्भिधानां पिण्डेष्वनास्था खलु भौतिकेषु ॥ ५७ ॥

किमपि किं वा अहं तवार्हिस्यः मतश्चेत् तर्हि मे [यशःशरीरे] यश
एव शरीरं तस्मिन् । दयालुः कारुणिको भव । 'स्याद्दयालुः कारुणिकः' इत्यमरः ।
ननु मुख्यमुपेक्ष्यामुख्यशरीरे कोऽभिनिवेशः । अत आह—एकान्तेति । मद्भिधानां
मादृशानां विवेकिनाम् एकान्तविध्वंसिषु अवश्यविनाशिषु भौतिकेषु पृथिव्या-

१ 'सियम्' इत्यत्र कर्मपदं तुमन्तक्रियया ययप्यनुक्तमेव तथापि 'न्यायादनपेता' एतदर्थ-
कस्य 'न्याय्या' इति पदस्यान्तर्गततद्वितप्रत्ययेन विशेषेणाक्तत्वात्कर्मणि द्वितीया न भवत्य-
नुक्ते कर्मणि द्वितीयाविधानात् । उक्ते कर्मणि तु प्रातिपदिकमात्रे प्रथमा । अभिधानं तु प्रायेण
तिङ्कृतदिङ्गसमासैः । क्वचिन्निपातेनापि । अत्र तु तद्वितप्रत्ययेन ।

दिभूतविकारेषु पिण्डेषु शरीरेषु अनास्था खलु अनपेक्षैव । ' आस्था त्वालम्बना-
स्थानयत्नापेक्षामु कथ्यते । ' इति विश्वः ॥

सौहार्दादहमनुसरणीयोऽस्मीत्याह—

संबन्धमाभापणपूर्वमाहुर्वृत्तः स नौ संगतयोर्वनान्ते ।

तद्भूतनाथानुग नार्हसि त्वं संबन्धिनो मे प्रणयं विहन्नुम् ॥ ५८ ॥

संबन्धं गृह्यम् । [आभापणपूर्वम्] आभापणमालापः पूर्वं कारणं यस्य तम्
आहुः । ' स्यादाभापणमालापः ' इत्यमरः । स तादृक्संबन्धो वनान्ते संगतयोर्नौ
आवयोः वृत्तः जातैः । तत् ततो हेतोर्हे भूतनाथानुग शिवानुचर । एतेन तस्य
महत्त्वं सूचयति । अत एव संबन्धिनो मित्रस्य मे प्रणयं याच्नाम् । ' प्रणयास्वर्मा ।
विश्रम्भयाच्चाप्रेमाणः ' इत्यमरः । विहन्तुं त्वं नार्हसि ॥

तथेति गामुक्तवते दिलीपः सद्यः प्रतिष्टम्भविमुक्तवाहुः ।

स न्यस्तशस्त्रो हरये स्वदेहमुपानयत्पिण्डामिवामिषस्य ॥ ५९ ॥

तथेति गामुक्तवते हरये सिंहाय । ' कपौ सिंहे सुवर्णं च वर्णं त्रिणौ हरिं विदुः । '
इति शाश्वतः । सद्यः तत्क्षणे स प्रतिष्टम्भात्प्रतिबन्धाद्विमुक्तो बाहुस्य [प्रतिष्टम्भ-
विमुक्तवाहुः] दिलीपः न्यस्तशस्त्रः न्यक्तायुधः सन् । स्वदेहम् । आमिषस्य
मांसस्य । ' पललं क्रव्यमामिषम् ' इत्यमरः । पिण्डं कवलम् इव । उपानयत् सर्मापि-
तवान् । एतेन निर्ममत्वमुक्तम् ॥

तस्मिन्क्षणे पालयितुः प्रजानामुत्पश्यतः सिंहनिपातमुग्रम् ।

अवाङ्मुखस्योपरि पुष्पवृष्टिः पपात विद्याधरहस्तमुक्ता ॥ ६० ॥

तस्मिन्क्षणे उग्रं सिंहनिपातमुत्पश्यतः उप्रेक्षमाणस्य तर्कयतः अवाङ्मु-
खस्य अधोमुखस्य । ' स्यादावाङ्मध्यधोमुखः ' इत्यमरः । प्रजानां पालयितुः राज्ञः
उपरि उपरिष्ठात् । ' उपर्युपरिष्ठात् ' इति निपातः । [विद्याधरहस्तमुक्ता] विद्याध-
राणां देवयोनिविशेषाणां हस्तैर्मुक्ता पुष्पवृष्टिः पपातं ॥

उत्तिष्ठ वत्सेत्यमृतायमानं वचो निशम्योत्थितमुत्थितः सन् ।

ददर्श राजा जननीमिव स्वां गामग्रतः प्रसूविणीं न सिंहम् ॥ ६१ ॥

राजा । अमृतमिवाचरतीति अमृतायमानं तत् । ' उपमानादाचारे ' इति
क्यङ् । ततः शानच् । उत्थितम् उत्थनम् । ' हे वत्स उत्तिष्ठ ' इति वचः

१ एवं कुमारसंभवं— यतः सतां सन्नतगात्रि सङ्गतं मनीषिभिः सापपदीनमुच्यते । ' इति ।
' संगतं दर्शनास्सनाम् ' इति हिनोपदेशोपि ।

२ ' उग्रे सिंहनिपाते शङ्कितस्योपरि कामला पुष्पवृष्टिः पपातेति वैचित्र्यम् ' इति चा० ।

३ ' कर्तुः क्यङ् सलोपश्च ' इति सूत्रेणेत्यर्थः । यन् केचुचिन्मुद्रितगुस्नकेषु ' क्यञ् ' इति पाठ
उपलभ्यते स प्रामादिक इति भानि ।

निशम्य ध्रुम्बा । उन्थितः सन् । अस्तेः शतप्रत्ययः । अग्रतः अग्रे प्रस्रवः क्षीर-
लावोऽस्ति यस्याः सा तां प्रस्रविणीं गां स्वां जननीमिव ददर्श । सिंहं न ददर्श ॥

तं विस्मितं धेनुरुवाच साधो मायां मयोद्भाव्य परीक्षितोऽसि ।

ऋषिप्रभावान्मयि नान्तकोऽपि प्रभुः प्रहर्तुं किमुतान्यर्हिस्राः ॥ ६२ ॥

विस्मितम् आश्चर्यं गतम् । कतारि क्तः । तं दिलीपं धेनुरुवाच । किमित्य-
त्राह—हे साधो मया मायामुद्भाव्य कल्पयित्वा परीक्षितोऽसि । ऋषिप्रभावान्म-
यिअन्तकः यमः अपि प्रहर्तुं न प्रभुः न समर्थः । अन्ये र्हिस्राः घातुकाः [अन्यर्हिस्राः] ।
' शरारुघातुको र्हिस्रः ' इत्यमरः । ' नमिकम्पि- ' इत्यादिना रप्रत्ययः । किमुत सुष्टु । न
प्रभव इति योज्यम् । ' बलवत्सुष्टु किमुत स्वस्त्यतीव च निर्भरे । ' इत्यमरः ॥

भक्त्या गुरौ मय्यनुकम्पया च प्रीतास्मि ते पुत्र वरं वृणीष्व ।

न केवलानां पयसां प्रसूतिमवेहि मां कामदुग्धां प्रसन्नाम् ॥ ६३ ॥

हे पुत्र गुरौ भक्त्या । मय्यनुकम्पया च । ते तुभ्यं प्रीतास्मि । ' क्रिया-
प्रहणमपि कर्तव्यम् ' इति चतुर्था । वरं देवेभ्यो वरणीयमर्थम् । ' देवाद्भूते वरः श्रेष्ठे त्रिषु
ऋषे मनाक्प्रिये । ' इत्यमरः । वृणीष्व स्वीकुरु । तथाहि । मां केवलानां पयसां
प्रसूतिं कारणं न अवेहि न विद्धि । किंतु प्रसन्नां माम् [कामदुग्धाम्] कामान्दो-
ग्धीति कामदुग्धा तामवेहि । ' दुहः कञ्चश्च ' इति कप्रत्ययः ॥

ततः समानीय स मानितार्थी हस्तौ स्वहस्ताजितवीरशब्दः ।

वंशस्य कर्तारमनन्तकीर्तिं सुदक्षिणायां तनयं ययाचे ॥ ६४ ॥

ततः मानितार्थी । स्वहस्ताजितो वीर इति शब्दो येन स [स्वहस्ताजितवी-
रशब्दः] । एतेनास्य दातृत्वं दैन्यराहित्यं चोक्तम् । स राजा हस्तौ समानीय संधाय ।
अञ्जलिं बद्धेत्यर्थः । वंशस्य कर्तारं—प्रवर्तयितारम् । अत एव रघुकुलमिति प्रसिद्धिः ।
अनन्तकीर्तिं स्थिरयशसं तनयं सुदक्षिणायां ययाचे ॥

संतानकामाय तथेति कामं राज्ञे प्रतिश्रुत्य पयस्त्रिणी सा ।

दुग्ध्वा पयः पत्रपुटे मदीयं पुत्रोपभुङ्क्ष्वेति तमादिदेश ॥ ६५ ॥

सा पयस्त्रिणी गौः । । [संतानकामाय] संतानं कामयत इति संतानकामः ।
' कर्मण्यण् ' । तस्मै राज्ञे तथेति । कामयत इति कामो वरः । कर्मार्थे घञ्प्रत्ययः ।
तं [कामं] प्रतिश्रुत्य प्रतिज्ञाय ' हे पुत्र मदीयं पयः पत्रपुटे पत्रनिर्मिते पात्रे
दुग्ध्वोपभुङ्क्ष्व पिब ' इति तमादिदेश आज्ञापितवती । ' उपयुङ्क्ष्व ' इति वा पाठः ।

१ राज्ञः सत्त्वोत्कर्षं दृष्ट्वा तस्मिन्धेनोरपत्यस्नेहस्तथा प्रकटाबभूव यथा तस्याः स्तनमण्डला-
त्क्षीरधाराः सहसा प्रावतन्त इति भावः । ' प्रस्रवस्तु स्नेहवशाज्जनन्या अपि स्यात् ' इति चा० ।

२ ' विस्मयस्तु केसरीणोऽदर्शनात् ' इति चा० ।

३ ' गोः पयोदाने सामर्थ्यं न वरदाने इत्याह न केवलानामिति । ' इति चा० ।

वत्सस्य होमार्थविधेश्च शेषमृषेरनुज्ञामधिगम्य मातः ।

ऊध्रस्यामिच्छामि तवोपभोक्तुं षष्टांशमुर्व्या इव रक्षितायाः ॥ ६६ ॥

हे मातः वत्सस्य वत्सपीतस्य शेषं वत्सपीतावशिष्टमित्यर्थः । होम एवार्थः । तस्य विधिरनुष्ठानम् तस्य [होमार्थविधेः] च शेषम् । होमावशिष्टमित्यर्थः । तव । ऊध्रसि भवम् ऊध्रस्यं क्षीरम् । 'शरीरावयवाच्च' इति यत्प्रत्ययः । रक्षिताया उर्व्याः षष्टांशं षष्ठभागम् इव । ऋषेरनुज्ञामधिगम्य उपभोक्तुमिच्छामि ॥

इत्थं क्षितीशेन वसिष्ठधेनुर्विज्ञापिता प्रीततरा बभूव ।

तदन्विता हैमवत्ताच्च कुक्षेः प्रत्याययावाश्रममश्रमेण ॥ ६७ ॥

इत्थं क्षितीशेन विज्ञापिता वसिष्ठस्य धेनुः [वसिष्ठधेनुः] प्रीततरा । पूर्वं शुश्रूषया प्रीता । संप्रत्यनया विज्ञापनया प्रीततरा अतिसंतुष्टा बभूव । तदन्विता तेन दिलीपेनान्विता हैमवतात् हिमवत्संबन्धिनः कुक्षेः गुहायाः सकाशाद् अश्रमेषु अनायासेन आश्रमं प्रत्याययौ आगता च ॥

तस्याः प्रसन्नेन्दुमुखः प्रसादं गुरुर्नृपाणां गुरवे निवेद्य ।

प्रहर्षचिह्नानुमितं प्रियायै शशंस वाचा पुनरुक्तयेव ॥ ६८ ॥

प्रसन्नेन्दुरिव मुखं यस्य सः [प्रसन्नेन्दुमुखः] नृपाणां गुरुः दिलीपः [प्रहर्षचिह्नानुमितं] प्रहर्षचिह्नैर्मुखरागादिभिर्गुणमितमूहितं तस्याः धेनोः प्रसादम् अनुग्रहं प्रहर्षचिह्नैरेव ज्ञातत्वात् पुनरुक्तयेव वाचा -गुरवे निवेद्य विज्ञाप्य पश्चात् प्रियायै शशंस । कथितस्यैव कथनं पुनरुक्तिः । न चेह तदस्ति किंतु चिह्नैः कथितप्रायत्वात्पुनरुक्तयेव स्थितयेत्युत्प्रेक्षा ॥

स नन्दिनीस्तन्यमनिन्दितात्मा सद्वत्सलो वत्सहुतावशेषम् ।

पपौ वसिष्ठेन कृताभ्यनुज्ञः शुभ्रं यशो मूर्तमिवातितृष्णः ॥ ६९ ॥

अनिन्दितात्मा अर्गाईतस्वभावः । सत्सु वत्सलः प्रेमवान् सद्वत्सलः । 'वत्सांसाभ्यां कामवले' इति लच्प्रत्ययः । वसिष्ठेन कृताभ्यनुज्ञः कृतानुमतिः स राजा [वत्सहुतावशेषम्] वत्सस्य हुतस्य चावशेषं पीतहुतावशिष्टं [नन्दिनीस्त-

१ औध्रस्यमिति पा०. २ अत्र मनुः—आददीताथ षड्भागं द्रुमांसमधुसार्पिषाम् । गन्धार्थाधिरसानां च पुष्पमूलफलस्य च ॥ पत्रशाकनृणानां च चर्मणां वैदलस्य च । मृन्मयानां च भाण्डानां सर्वस्याश्ममयस्य च ॥ इति स. अ. । राजापि फलमाप्नोति रक्षितायाः क्षितीरपि इति च । ३ अत्र 'प्रकृत्यादिभ्य उपसंख्यानम्' इति वृत्तिया । ४ उक्तं च मनुना—आकारैरिङ्गितैर्गत्या चेट्या भाषितेन च । नेत्रवक्त्रविकारैश्च दृश्यतेन्तर्गतं मनः ॥ अष्टमा. २०. ५ वत्सो वत्सकृतं पानमिति यावत् । हुतं होमादिविधिश्च ते वत्सहुते तयोरवशिष्टम् । अत्रानुप्रासः स्फुट एव । हामविधेश्च । वत्सनिपीत० इ. पा.

न्यम्] नन्दिन्याः स्तन्यं क्षीरम् । शुभ्रं मूर्तं परिच्छिन्नं यश इव । अतितृष्णः सन् पपौ ॥

प्रातर्यथोक्तव्रतपारणान्ते प्रास्थानिकं स्वस्त्ययनं प्रयुज्य ।

तौ दंपती स्वां प्रति राजधानीं प्रस्थापयामास वशी वसिष्ठः ॥ ७० ॥

वशी वसिष्ठः प्रातः [यथोक्तव्रतपारणान्ते] यथोक्तस्य पूर्वोक्तस्य व्रतस्य गोसेवारूपस्याङ्गभृता या पारणा तस्या अन्ते प्रास्थानिकं प्रस्थानकाले भवम् । तत्कालोचितमित्यर्थः । ' कालाद्गञ् ' इति ठञ्प्रत्ययः । ' यथाकथंचिद्गुणवृत्त्यापि काले वर्तमानात्तत्प्रत्यय इष्यते । ' इति वृत्तिकारः । ईयते प्राप्यतेऽनेनेत्ययनं स्वस्त्ययनं शुभावहमाशीर्वादं प्रयुज्य । तौ दंपती स्वां राजधानीं पुरीं प्रति प्रस्थापयामास ॥

प्रदक्षिणीकृत्य हुतं हुताशमनन्तरं भर्तुररुन्धतीं च ।

धेनुं सवत्सां च नृपः प्रतस्थे सन्मङ्गलोदग्रतरप्रभावः ॥ ७१ ॥

नृपः हुतं तर्पितम् । [हुताशम्] हुतमश्रतीति हुताशोऽग्निः । ' कर्मण्यण् ' । तं भर्तुः मुनेः अनन्तरम् । प्रदक्षिणानन्तरमित्यर्थः । अरुन्धतीं च सवत्सां धेनुं च प्रदक्षिणीकृत्यै । प्रगतो दक्षिणं प्रदक्षिणम् । ' तिष्ठद्गुप्रभृतीनि च ' इत्यव्ययीभावः । तत्तद्विच्चः । अप्रदक्षिणं प्रदक्षिणं संपद्यमानं कृत्वा प्रदक्षिणीकृत्यै । [सन्मङ्गलोदग्रतरप्रभावः] सद्भिर्मङ्गलैः प्रदक्षिणाभिर्मङ्गलाचारैरुदग्रतरप्रभावः सन् । प्रतस्थे ॥

श्रोत्राभिरामध्वनिना रथेन स धर्मपत्नीसहितः सहिष्णुः ।

ययावनुद्धातसुखेन मार्गं स्वेनेव पूर्णेन मनोरथेन ॥ ७२ ॥

धर्मपत्नीसहितः सहिष्णुः व्रतादिदुःखसहनशीलः स नृपः श्रोत्राभिरामध्वनिना कर्णाह्लादकरस्वेनेन अनुद्धातः पाषाणादिप्रतिघातरहितः । अत एव सुखयतीति सुखः । तेन [अनुद्धातसुखेन] रथेन स्वेन पूर्णेन सफलेन मनोरथेनेव मार्गं अच्चानं ध्यौ । मनोरथपक्षे ध्वनिः श्रुतिः । अनुद्धातः प्रतिबन्धनिवृत्तिः ॥

तमाहितौत्सुक्यमदर्शनेन प्रजाः प्रजार्थव्रतं कर्शिताङ्गम् ।

नेत्रैः पपुस्तृप्तिनामुवर्जिनवोदयं नाथमिवौषधीनाम् ॥ ७३ ॥

अदर्शनेन प्रवासनिमित्तेन आहितौत्सुक्यं जनितदर्शनोत्कण्ठम् । प्रजार्थेन संतानार्थेन व्रतेन नियमेन कर्शितं कृशीकृतमङ्गं यस्य तम् [प्रजार्थव्रतकर्शिता-

१ ' यशसि धवलता वर्ण्यते हासकान्त्याः ' इति कविसमयः । तेन हासस्य धवलत्वेन वर्णनम् । २ ' प्रतिबन्धाति हि श्रेयः पूज्यपूजाव्यतिक्रमः ' इति हेतोः सर्वाण्यप्रदक्षिणीचकारोति भावः । ' सतां मङ्गलैः प्रीतवह्निगोब्राह्मणप्रदक्षिणीकरणैः ' इति सु० । ' मङ्गलद्रव्यैर्वा ' इति चा. । ' उदग्रतरौ महीयान्प्रभावः पौरुषं यस्य ' इति च चा. । ' अनन्तरं भर्तुः ' इत्यत्र ' ततश्च हातारम् ' इति, ' सन्मङ्गलोदग्रतरप्रभावः ' इत्यत्र ' सन्मङ्गलोदग्रतरानुभावः ' इति व. सु. पठतः । ३ उन्पेक्षालङ्कारः । ४ तोत्कण्ठं इ. पा. ५ प्रजार्थं व्रत० इ. पा.

ङ्गम्] नवोदयं नवाभ्युदयं प्रजाः तृप्तिमनामुवद्भिः अतिगृध्नुभिः नेत्रैः । ओषधीनां नाथं सोमम् इव । तं राजानं पपुः अत्रास्थया ददृशुरित्यर्थः । चन्द्रपक्षे अदर्शनं कलाक्षयनिमित्तम् । प्रजासु लोकहितार्थं व्रतं देवताभ्यः कलोदाननियमः । ' तं च सोमं पपुर्देवाः पर्यायेणानुपूर्वशः । ' इति व्यासः । उदय आविर्भावः । अन्यत्समानम् ॥

पुरन्दरश्रीः पुरमुत्पताकं प्रविश्य पौरैरभिनन्द्यमानः ।

भुजे भुजङ्गेन्द्रसमानसारे भूयः स भूमेर्धुरमाससञ्ज ॥ ७४ ॥

पुरः पुरीसुराणां दारयतीति पुरन्दरः शक्रः । ' पूःसर्वयोर्दारिसहोः ' इति खचप्रत्ययः । ' वाच्यमपुरन्दरौ च ' इति मुमागमो निपातितः । तस्य श्रीरिव श्रीर्यस्य सः [पुरन्दरश्रीः] । स नृपः पौरैरभिनन्द्यमानः । उत्पताकम् उच्छिद्रतध्वजम् । ' पताका वैजयन्ती स्यात्केतनं ध्वजमस्त्रियाम् । ' इत्यमरः । पुरं प्रविश्य भुजङ्गेन्द्रेण समानसारे तुल्यबले [भुजङ्गेन्द्रसमानसारे] । ' सारो बले स्थिरांशे च न्याय्ये क्लीबं वरे त्रिपु । ' इत्यमरः । भुजे भूयः भूमेर्धुरमाससञ्ज स्थापितवान् ॥

अथ नयनसमुत्थं ज्योतिरत्रेरिव द्यौः

सुरसरिदिव तेजो वह्निनिष्ठयूतमैशम् ।

नरपतिकुलभूत्यै गर्भमाधत्त राज्ञी

गुरुभिरभिनिविष्टं लोकपालानुभावैः ॥ ७५ ॥

अथ द्यौः सुरवर्त्म । ' द्यौः स्वर्गसुरवर्त्मनोः ' इति विश्वः । अत्रेः महर्षेर्नयनयोः समुत्थसमुत्थं नयनसमुत्थम् । ' आतश्चोपसर्गे ' इति कप्रत्ययः । ज्योतिरिव । चन्द्रमिवेत्यर्थः । ' ऋक्षेशः स्यादत्रिनेत्रप्रसूतः ' इति हलायुधः । चन्द्ररयात्रिनेत्रोद्भूतत्वमुक्तं हरिवंशे—' नेत्राभ्यां वारि सुखाव दशधा द्योतयद्दिशः । तद्दर्भेदिधिना हृष्टा दिशो देव्यो ददुस्तदा ॥ समेत्य धारयामासुर्न च ताः समशक्नुवन् । स ताभ्यः सहसैवाथ दिग्भ्यो गर्भैः प्रभान्वितः ॥ पपात भासयँल्लोकाञ्छीतांशुः सर्वभावनः ' । इति । सुरसरिद् गङ्गा [वह्निनिष्ठयूतम्] वह्निना निष्ठयूतं विक्षिप्तम् । ' चङ्कोः शङ्कुनासिके च ' इत्यनेन निपूर्वात्पीठवतंकारस्य ऊट् । ' गुत्रनुत्रास्तनिष्ठयूताविद्धक्षिपेरिताः समाः । ' इत्यमरः । ऐशं तेजः स्कन्दम् इव । अत्र रामायणम्—' ते गत्वा पर्वतं राम कैलासं धातुमण्डितम् । अग्निं नियोजयामासुः पुत्रार्थं सर्वदेवताः ॥ देवकार्यमिदं देव समाधत्स्व हुताशन । शैलपुत्र्यां महातेजो गङ्गायां तेज उत्सृज ॥ देवतानां प्रतिज्ञाय गङ्गामभ्येत्य पावकः । गर्भं धारय वै देवि देवतानामिदं प्रियम् ॥ इत्पेतद्वचनं श्रुत्वा दिव्यं रूपमधारयत् । न तस्या महिमां दृष्ट्वा समन्तादवकीर्य च ॥ समन्तस्तु तां देवीमभ्यसिञ्चत पावकः । सर्वस्त्रोतांसि पूर्णानि गङ्गाया रघुनन्दन ॥ ' इति । राज्ञी

१ उक्तं च देवापुराणे—कलाः षाडश सांमस्य शङ्के वर्धयन्ते राविः । अमृतनामृतं कृष्णे पीयते देवतैः क्रमात् । विशेषस्तूक्तः पञ्चमसर्गं १६ श्लो. टिप्पणांषु । चन्द्रो हि उदितः सत्रांषधीः स्वकिरणैः संवर्धयति । अतः स ओषधीनाथ इत्युच्यते ।